

# కార్మిక లోకం

సి. ఐ. టి. యు. ఆంధ్రప్రదేశ్ కమిటీ మాసపత్రిక

సంపుటి : 10 • జూన్ 1984 • వెల : 75 పైనలు • సంచిక - 6

## ప్రపంచ శాంతికి ప్రమాదం ఎటువైపునుంచి?

ప్రపంచ శాంతికి ప్రమాదం ఎటువైపు నుంచి?

యుద్ధ చర్యలవల్ల లాభం పొందాలనుకునే అమెరికా సామ్రాజ్యవాదుల మూలకంగా యుద్ధ ప్రమాదం ముంచుకొచ్చిందని ఒక అభిప్రాయం. అగ్ర రాజ్యాల ఆయుధ పోటీల మూలకంగానే యుద్ధ ప్రమాదం అని, అంటే రెండు అగ్రరాజ్యాలైన అమెరికా, సోవియట్ యూనియన్ల మధ్య పోటీయే శాంతికి ప్రమాదం తెచ్చి పెడుతున్నాయని మరొక అభిప్రాయం.

వాస్తవం ఏమిటి? యుద్ధ సన్నాహాల వల్ల, యుద్ధ పరిశ్రమల వల్ల, విపరీతమైన ఆయుధ నిర్మాణం వల్ల లాభపడేది ఎవరు? అని పరిశీలిస్తే అసలు సంగతి బయటపడుతుంది. వాస్తవాలమీద ఆధారపడిన అభిప్రాయాలే నిజమైనవి.

పశ్చిమదేశాల గుత్తాధిపతులు ఆయుధాలు ఉత్పత్తి చేసి విపరీతంగా లాభాలు సంపాదిస్తున్నారు. ప్రజలు నిత్యం వాడుకునే వస్తువుల ఉత్పత్తి చేసేకంటే ఆయుధాల ఉత్పత్తి మీదనే అత్యధిక రేటులో లాభాలు సంపాదిస్తున్నారు. అందుకే ఆయుధాల ఉత్పత్తి కోసం అంత తాపత్రయం.

అమెరికాలో ప్రభుత్వ సమాచారాన్నిబట్టి తెలిసేదేమిటి? అమెరికా మొత్తం పారిశ్రామిక ఉత్పత్తులమీద వచ్చే సగటు లాభాలతో పోలిస్తే ఆయుధాల ఉత్పత్తి మీద 3 రెట్లు లాభాలు వస్తున్నాయి. సివిల్ పరిశ్రమల్లో లాభాలరేటు 8%, 12% శాతంగా వుంటే ఆయుధ పరిశ్ర

అమెరికాలో 169 ఆయుధ పరిశ్రమలను సెనేట్ కమిషన్ పరిశీలించినమీద ఈ క్రింది విషయాలు వెల్లడయ్యాయి.

పరిశీలించిన మొత్తం 169 పరిశ్రమల్లోను —

94	పరిశ్రమల్లో నికర లాభంరేటు	50 %
49	పరిశ్రమల్లో నికర లాభంరేటు	100 % కంటే మించి
22	పరిశ్రమల్లో నికర లాభంరేటు	200 % కంటే మించి
8	పరిశ్రమల్లో నికర లాభంరేటు	500 %
1	పరిశ్రమల్లో నికర లాభంరేటు	2000 %

మల్లో 30%, 40% దాకా లాభాలు వస్తున్నాయి.

ఆయుధాల వ్యాపారంలో పోటీ తక్కువ; లాభాలు ఎక్కువ. కాంట్రాక్టు సంపాదించే దగ్గరనే పోటీ - అమ్ముకునే మార్కెట్లోకాదు. ఆయుధాల పరిశ్రమలు అత్యధిక భాగం ప్రయివేటు వ్యక్తుల చేతుల్లో వున్నాయి. ఒక సారి ప్రభుత్వం నుండి కాంట్రాక్టు సంపాదిస్తేచాలు లాభాలు కోకొల్లలు.

సివిల్ పరిశ్రమలు తమ వస్తువుల ఉత్పత్తి ఖర్చులు తగ్గించాలని చూస్తాయి. ఎందుకంటే అవి పోటీకి నిలబడాలి. ఆయుధాల పరిశ్రమలో ఉత్పత్తి ఖర్చులు యిష్టంవచ్చినట్లు పెంచుతారు. పోటీ వుండదు. కాబట్టి లాభాలు జాస్తి. ఇక్కడ చూచేది వస్తునాణ్యత, ధైర్య ప్రకారం అందించటం. ఖర్చు ఎంత అనేది ద్వితీయ ప్రాముఖ్యం కల విషయం.

ఉదాహరణకు —

చిన్న ల్యాంపు సాకెట్ 25 సెంటుకు

దొర్చుతుంది. కాని అమెరికా నావికా శాఖ వాళ్ళు 21 డాలర్ల 10 సెంటుకు కొంటారు.

అలాగే ఎలక్ట్రికల్ కేబిల్ గజం మామూలుగా 3 డాలర్ల 60 సెంటుకు దొరికే దానిని విమాన సైనిక శాఖ 50 డాలర్లు పెట్టి కొంటుంది.

కాబట్టి నూతన ఆయుధాలలో పెంటగన్ ఇన్ స్పెక్టర్ జనరల్ అంచనాలకు రెట్టింపు అసలు ఖర్చు చూపుతాడు. నూరింట 90 ఆయుధాల విషయంలో జరిగేదిదే.

ఆయుధాల పరిశ్రమకు సైనికాధికారులకు విడదీయరాని చుట్టరికం వుంది. సైన్యం నుండి రిటైరయిన ఉన్నతాధికారులను ఆయుధాల పరిశ్రమలు తమ బోర్డు చైర్మన్లుగా నియమించుతాయి. ఎందుకంటే ప్రభుత్వ ఆఫీసుల్లో కాగితాలు చకచకా కదలాలంటే మాజీ సైనికాధికారి బాగా ఉపయోగపడుతాడు. జనరల్ అలెగ్జాండర్ హేగ్ అనే ఆయనను యునైటెడ్ టెక్నాలజీ అనే పెద్ద యుద్ధ పరిశ్రమకు ప్రెసిడెంటుగా చేశారు. ఉద్యోగంలో వున్న



సైనికాధికారులు కూడ ఆయుధ పరిశ్రమకు ఎంతో సహాయపడుతారు. వాటికి ఆర్డరు యివ్వటంలో వారి సహాయం వుంటుంది. దీనికి ప్రతిఫలం వారికి బాగా ముడుతుంది. 6, 7 సంవత్సరాల కాలంలోనే అమెరికా ఆయుధ పరిశ్రమల యజమానులు 400 మిలియన్ల డాలర్ల రాజకీయ నాయకులకు లంచాలు యిచ్చినట్లు వెల్లడి. లాక్ హీడ్ కుంభకోణం లాంటివి అందరికీ తెలిసినవే. ఆయుధాల ఫ్యాక్టరీల యజమానులు అమెరికా ప్రభుత్వ పాలసీలపై ప్రభావం వేస్తుంటారు. అందు వల్ల అమెరికా ఆయుధ పోటీని తగించటానికి కాక ఆయుధపోటీని పెంచటానికే పనిచేస్తుంది.

సోవియట్ యూనియన్ కు ఆయుధాల పరిశ్రమమీద లాభాలు అనే సమస్యలేదు. ప్రయివేటు వ్యక్తుల లాభాలకోసం ఆయుధ ఉత్పత్తి అనే ప్రసక్తి లేదు. అత్యుత్పాదక కోసమే అచట ఆయుధ ఉత్పత్తి సాగించబడుతుంది. అమెరికాతో సరితూగగల ఆయుధాలు తన వద్ద ఉన్నప్పటికీ ముందుగా వాటిని ఉపయోగించను అని సోవియట్ ప్రకటించింది. అమెరికా కూడ ఇలాంటి ప్రకటన చేస్తే శాంతికి ప్రమాదం వుండదు అని స్పష్టం చేసింది. కాని అలాంటి హామీ యివ్వటానికి అమెరికా నిరాకరించింది.

వాస్తవం యిది. కాగా అగ్రరాజ్యాల మధ్య పోటీయే ప్రపంచశాంతికి ప్రమాదం అని మోసపూరితమైన వాదన చేయటం యుద్ధ ప్రమాదం తెచ్చి పెడుతున్న అమెరికా సామ్రాజ్యవాదాన్ని కప్పిపెట్టటానికే తోడ్పడుతుంది.



## మా డబ్బు మాకిచ్చేయండి : డెన్మార్కుపార్లమెంటుడిమాండ్

డెన్మార్కు దేశంలో అమెరికా ప్రభుత్వం న్యూక్లియర్ మిసిలీలను ప్రవేశపెట్టినందుకు డెన్మార్కు దేశానికి 480 లక్షల క్రౌన్ల ఖర్చయింది. మొదట్లో ఉచితంగా సప్లయచేస్తామని అమెరికా చెప్పింది.

డెన్మార్కు దేశపు పార్లమెంటు ఈమధ్య ఒక తీర్మానం ఆమోదించింది. తాను ఖర్చుపెట్టిన 480 లక్షల క్రౌన్లను తనకు తిరిగి చెల్లించాలని డిమాండు చేసింది.

## ఆలిండియా కోల్ వర్కర్స్ మహాసభ

బొగ్గు గనుల మేనేజిమెంటు వేతనాల ఒప్పందాన్ని అమలుచేయనందున, పైపెచ్చు కార్మికులపై కక్ష సాధింపు చర్యలు తీవ్రం చేస్తున్నందున దీనికి నిరసనగా జూన్ 4, 5 తేదీలలో దేశవ్యాపితంగా తన అనుబంధ సంఘాలన్నీ సమ్మెలో పాల్గొనాలని రాంచీలో మే25నుండి 27వరకు జరిగిన 2వ ఆలిండియా కోల్ వర్కర్స్ ఫెడరేషన్ మహాసభ తీర్మానించింది.

మహాసభకు ఫెడరేషన్ అధ్యక్షులు శ్రీ ఎం. కె. పాంధే అధ్యక్షత వహించారు. సి.ఐ.టి.యు. అధ్యక్షులు శ్రీ బి. టి. రణదివె, ప్రధాన కార్యదర్శి శ్రీ సమర్ ముఖర్జీ(ఎం.పి.) హాజరై సందేశాలిచ్చారు. బ్రిటిష్ బొగ్గు గని కార్మికుల తరపున శ్రీ విలియమ్స్ హాజరై సాహర్ద సందేశం ఇచ్చారు.

జూన్ 4, 5 తేదీలలో తలపెట్టిన దేశ వ్యాపిత సమ్మె గురించి ప్రస్తావిస్తూ మార్పి నెలలో అసన్ సోల్ లో బొగ్గుగని కార్మిక సంఘాల సదస్సు ఏకగ్రీవంగా ఆమోదించిన తీర్మానాన్ని మహాసభ పునరుద్ఘాటించింది. ఆ సదస్సులో సి.ఐ.టి.యు., ఎ.ఐ.టి.యు.సి, హెచ్.ఎం.ఎస్., బి.ఎం.ఎస్. యు.టి.యు.సి, ఐ.ఎన్.టి.యు.సి. (దారా) లకు అనుబంధిత సంఘాలు అన్నీ పాల్గొన్నాయి.

మూడవ వేతన ఒప్పందం తర్వాత గనుల మేనేజిమెంటు తీసుకుంటున్న కార్మిక వ్యతిరేక చర్యలన్నింటిని సదస్సు తీవ్రంగా ఖండించింది.

ఒక రోజు సమ్మెకు 8 రోజుల వేతనం కోయటం, దూరప్రాంతాలకు ఏ కారణం లేకుండానే ట్రాన్స్ ఫర్ చేయడం, ఒప్పందంలోని నిబంధనలకు వ్యతిరేకంగా రు. 12ల అలవెన్సు చెల్లింపును, ఉచితంగా యిచ్చే బొగ్గు సపైని ముస్తర్లకు ముడిపెట్టటం, యింటి అద్దె అలవెన్సు చెల్లింపును కూడా హాజర్లకు లింకు పెట్టటం, నాగాలెక్కువ చేస్తున్నారనే నెపంతో కార్మికులను పనినుండి తొలగించడం సర్వసాధారణమైపోయిందని అసన్ సోల్ సదస్సు ఖండించింది.

అవినీతిపరులైన ఆఫీసర్లకు, కాంట్రాక్టర్లకు మధ్యవున్న సంబంధాల కారణంగా ఏటా వందలకోట్ల రూపాయలు గనులనుండి

కాజేయబడుతున్నాయని, శ్రీ కార్మికుల రిక్రూట్ మెంట్ పై నిషేధం విధించి, వాలంటరీ రిటైర్ మెంట్ స్కీముద్వారా శ్రీ కార్మికులను గనులనుండి పూర్తిగా తొలగించి వేస్తున్నారని విమర్శించింది.

అలాగే పారిశ్రామిక భద్రతా దళాలను ఉపయోగించి కార్మిక సంఘాలపై గూండా దాడులు చేయిస్తున్నారని యూనియన్ జండాలు చించివేయటం, నివాసాలపై దాడులు చేయటం మేనేజిమెంటు మద్దతుతోనే జరుగుతోందని సదస్సు విమర్శించింది.

ఈ పరిస్థితిలో ఈ క్రింది డిమాండ్లను కార్మికుల్లో విరివిగా ప్రచారంచేసి జూన్ 4, 5 తేదీలలో దేశవ్యాపిత సమ్మె చేయటం ద్వారా గని కార్మికులు తీవ్రనిరసనను మేనేజిమెంటుకు తెలియచేయాలని అసన్ సోల్ సదస్సు తీర్మానించింది.

సంప్రతింపుల కమిటీ సమావేశం వెంటనే జరపాలి. ఒప్పందంలోని ఎ-3 ప్రకారం రిటైరయిన వారిపై ఆధారపడే వారిని ఉద్యోగాల్లో నియమించటం, పెన్షన్ మొదలగు వాటితో సహా అన్నీ అమలు చేయాలి. ఏకపక్షంగా చేసిన పగసాధింపు చర్యలను, శిక్షించే చర్యలను, 8 రోజుల జీతం కోతను, డిస్మిసలును, ఉద్యోగాలనుండి తొలగింపును రద్దు చేయాలి. జీతాల నుంచి తెగకోసిన డబ్బును వాపసు యివ్వాలి. బొగ్గుగనుల్లో తగు భద్రతా చర్యలు అమలుపర్చాలి. మూడవ వేతన ఒప్పందాన్ని ఉల్లంఘించడం ఆపాలి. సబ్ కమిటీల నివేదికలకు తుదిరూపమివ్వాలి. పారిశ్రామిక భద్రతా దళాలను ఉపసంహరించాలి. అసన్ సోల్ సదస్సు చేసిన యీ తీర్మానాన్ని అమలు చేయవలెనని ఆలిండియా కోల్ వర్కర్స్ ఫెడరేషన్ రాంచీ మహాసభ కార్మికులకు విజ్ఞప్తి చేసింది.

### అధికారికి జరిమానా

ఎ. పి. యస్. ఆర్. టి. సి. సంస్థలో ఒక డ్రైవర్ కు వారంలో యివ్వవలసిన ఆఫ్ యివ్వకుండా పని చేయించినందుకు బాధ్యుడయిన ఒక అధికారికి ప్రత్యేక మున్సిఫ్ (గుంటూరు) మేజిస్ట్రేట్ రు. 300 జూర్మానా విధించారు. లేబర్ ఆఫీసర్ కేసునమోదుచేశారు.



# రైస్ మిల్లు కార్మికుల ఘనవిజయం

పశ్చిమగోదావరి జిల్లాలో గత నెల రోజులుగా వెతన రేట్లు పెంచాలని కోరుతూ సమ్మె చేస్తున్న వేలాదిమంది రైస్ మిల్లు కార్మికులు ఘనవిజయం సాధించారు.

భీమవరం, ఆకివీడు, గణపవరం, శృంగవృక్షం, నర్సాపురంలకు చెందిన 170 రైస్ మిల్లుల్లోని 7 వేలమంది కార్మికులు సుమారు నెల రోజులనుంచి సమ్మె చేస్తున్న విషయం విదితమే. నర్సాపురం, భీమవరంలో ఏప్రిల్ 20 నుంచి, గణపవరం ఏరియాలో ఏప్రిల్ 6 నుంచి సమ్మె చేస్తున్నారు. యాజమాన్య వర్గాలవారు కొన్నిచోట్ల సమ్మె విచ్ఛిన్నం చేయాలని ప్రయత్నించి విఫలమయ్యారు. ఎట్టకేలకు గత్యంతరం లేక కార్మికులతో రాజీ కుదుర్చుకున్నారు.

42 పనులకు, ముఠా కార్మికులకు గత రేట్లపై అదనంగా 23 శాతం మరియు గతంలో రూ. 22.70 పైసలున్న బడ్డిపోత పనికి రూ. 25.40 పైసలు సాధించుకున్నారు. అదేవిధంగా పోరీ వర్కర్స్ కు 8 గంటల పనికి పాత రేటు రూ. 8.40 పైసలు ఉండగా

ఇప్పుడు రూ. 11.50 పైసలు సాధించు కున్నారు. మెకానిక్ల స్టాఫ్ కు ప్రభుత్వ జి. ఓ. ను అమలుజరుపుతూ దానిపై 10 శాతం పెంచారు.

ఉడుపుజట్టు పనివారలకు 20 శాతం, పోరీ వర్కర్స్ కు డ్యూటీలో ప్రవేశించిన సమయంలో కరెంటులేక ఇతర కాలదాలవల్ల పనికి ఆటంకం కలిగినప్పటికీ వారికి 4 గంటలకు కనీస వేతనం ఇవ్వడానికి అంగీకరించారు.

17 సెలవు దినములతోపాటు వారాంతపు సెలవు, ముఠామేర్పాట్లకు రూ. 116 లు, పోరీ మేర్పాట్లకు రూ. 58 లు బహుమతి, మెకానిక్స్ స్టాఫ్ కు సంవత్సరానికి 4 జతల బట్టలు ఇవ్వడానికి అంగీకరించారు.

11 శాతం బోనస్ తోపాటు మిగతా కార్మిక చట్టాలను అమలుజరపడానికి కూడా ఆమోదం కుదిరింది.

ఇదే ప్రాతిపదికపై గణపవరం, నర్సాపురం కార్మిక సంఘాలతో కూడా ఒప్పందం కుదిరింది.

## మార్క్ ఫెడ్ సిబ్బంది సమస్యల పరిష్కారానికై డిమాండ్

మార్క్ ఫెడ్ పరిశ్రమలో పనిచేస్తున్న ఎన్. ఎం. ఆర్., కన్సాలిడేటెడ్ కార్మికులను రెగ్యులరైజ్ చేయాలని ప్రదేశ్ సి. ఐ. టి. యు. కార్యాలయంలో జరిగిన ఆంధ్ర ప్రదేశ్ మార్క్ ఫెడ్ స్టాఫ్ అండ్ వర్కర్స్ యూనియన్ సభ ప్రభుత్వాన్ని కోరింది.

ఎన్. ఎం. ఆర్., కన్సాలిడేటెడ్ కార్మికులకు వారాంతపు సెలవు, వేతనాలను మంజూరుచేయాలని సభ డిమాండు చేసింది. క్యాజువల్ లేబర్ పద్ధతిని కొనసాగించరాదని, తక్షణమే ఆ పద్ధతిని రద్దుచేయాలని కోరుతూ సభ తీర్మానించింది.

సి. ఐ. టి. యు. రాష్ట్ర కార్యదర్శి శ్రీ కొండ్రగుంట వెంకటేశ్వర్లు సభకు అధ్యక్షత వహించారు. సి. ఐ. టి. యు. రాష్ట్ర ఉపాధ్యక్షులు శ్రీ పి. లక్ష్మీదాస్ ప్రతినిధుల నుద్దేశించి ప్రసంగించారు.

శ్రీ పి. లక్ష్మీదాస్ గౌరవాధ్యక్షులుగా, శ్రీ సి. పెద్దన్న అధ్యక్షులుగా, శ్రీ సి. హెచ్, ప్రభాకరరావు ఉపాధ్యక్షులుగా, శ్రీ వి.రామారావు కార్యదర్శిగా, శ్రీ నూర్ అహ్మద్ ఖాన్ సంయుక్త కార్యదర్శిగా, శ్రీ సి. హెచ్. వెంకటేశ్వరరావు కోశాధికారిగా ఎన్నుకొన్నారు.

## సి.ఐ.టి.యు. గెలుపు

కోర్టు సే ఆదేశాలకారణంగా మూడుసార్లు వాయిదాపడిన జింక్ స్క్వెల్జర్ వర్కర్ల యూనియన్ ఎన్నికలు మే 31న జరిగాయి.

శ్రీ ఎస్. గంగాధరరెడ్డి నాయకత్వంలోని సి.ఐ.టి.యు. పానెల్ కు 908 ఓట్లు, శ్రీ సీతారామయ్య నాయకత్వంలోని ఐ ఎన్.టి.యు. సి పానెల్ కు 54 ఓట్లు, కార్పొరేటర్ శ్రీ గజపతి రావు నాయకత్వంలోని బి.ఎం.ఎస్. పానెల్ కు 4 ఓట్లు లభించాయి. పోటీచేసిన ఒక ఇండి పెండెంటుకు 108 ఓట్లు వచ్చాయి. ఐ. ఎన్. టి.యు.సి., బి.ఎం.ఎస్.లు డిపాజిట్లు కోల్పోయాయి. శ్రీ గంగాధరరెడ్డి 800 ఓట్లు మెజారిటీతో ఎన్నికయినట్లు ప్రకటించబడింది.

## లే ఆఫ్ వేతనాలు

హైదరాబాదులోని డి. బి. ఆర్. మిల్ను కొత్త యజమానులకు ఇచ్చే ప్రయత్నంలో వున్నామని, కొత్త యజమానులు మిల్స్ ను ప్రారంభించేవరకు కార్మికులందరికీ ప్రభుత్వ ఖజానానుండి లే ఆఫ్ వేతనాలు చెల్లించాలని పరిశ్రమలశాఖ కార్యదర్శిని ఆదేశించినట్లు ముఖ్యమంత్రి శ్రీ ఎన్. టి. రామారావు తెలిపారు. శ్రీయుతులు డి. జి. నర్సింహారావు (సి. ఐ. టి. యు.), అమ్ లోక్ రామ్ (ఎ. ఐ. టి. యు. సి.), బద్దంబాల్ రెడ్డి (బి.జె.పి.), ఇ.లక్ష్మీ నారాయణ, వాసుదేవరావు (టి.ఎన్.టి.యు.సి)ల ఆధ్వర్యంలో ఆంధ్రప్రదేశ్ జాతి కార్మిక సంఘాల పిలుపుమేరకు 2 వేలమంది కార్మికులు డి. బి. ఆర్. మిల్లునుండి సచివాలయం వరకు ప్రదర్శన జరిపారు. డి. బి. ఆర్. మిల్లు మూసివేతపై ముఖ్యమంత్రికి విజ్ఞాపన పత్రం సమర్పించిన ప్రతినిధి వర్గాన్ని చర్యలకు పిలిచి ముఖ్యమంత్రి పై విషయం తెలిపారు.

## పొగాకు కార్మికుల నిరసన

ఐ ఎల్.టి.డి మేనేజిమెంటు పనిరోజులు తగ్గించడంవల్ల, చీరాల, పర్చూరు బ్రాంచీలు మూసివేయడంవల్ల కార్మికులు నిరుద్యోగానికి నెట్టిబడి అనేక ఇక్కట్లకు గురవుతున్నారని త్రోవగుంటలో జరిగిన పొగాకు కార్మికుల రాష్ట్ర సదస్సు ఆందోళన వెలిబుచ్చింది.

ఆంధ్రప్రదేశ్ ఐ. ఎల్. టి. డి. కంపెనీ వర్కర్స్ ఫెడరేషన్ ఆధ్వర్యం జరిగిన ఈ సదస్సుకు ఫెడరేషన్ అధ్యక్షులు శ్రీ బాలాజీ దాస్ అధ్యక్షత వహించారు. టంగుటూరు, త్రోవగుంట, చిలకలూరిపేట, గుంటూరు, రాజమండ్రి, అనపర్తి బ్రాంచీల నుండి 150 మంది ప్రతినిధులు హాజరయ్యారు.

ప్రధాన కార్యదర్శి శ్రీ కొండ్రగుంట వెంకటేశ్వర్లు మాట్లాడుతూ, ఐ. ఎల్. టి. డి. మేనేజిమెంటు తన కొనుక్కోలు కేంద్రాల్లో కొన్న పొగాకును చినామీ కంపెనీలకు తరలించినందువలన త్రోవగుంట, టంగుటూరు లలో 30 రోజుల కంటే పనిలేదని చెప్పారు.

చినామీ కంపెనీల ద్వారా పనిచేయించడం అణకటాలని, పనిరోజులు ఎక్కువ కల్పించాలని, కనీసవేతనాలు అమలుజరపని పొగాకు కంపెనీల లై సెన్సులు రద్దుచేయాలని, కేంద్ర రాష్ట్రాలు తమసంస్థ ద్వారా కొనే పొగాకును నిరుద్యోగులైన ఐ. ఎల్. టి. డి. కార్మికుల చేత పని చేయించాలని తీర్మానించారు.



# రైల్వే

ఎస్.సి. రైల్వే ఎంప్లాయిస్  
గుంటుపల్లి 3వ మహాసభ

ఎస్.సి.రైల్వే ఎంప్లాయిస్ యూనియన్ (సి.ఐ.టి.యు.) వ్యాగన్ వర్క్ షాపు బ్రాంచి గుంటుపల్లి 3వ మహాసభ వర్క్ షాపు కాలనీలో జరిగింది. ముందుగా వర్క్ షాపు గేటు నుండి రింగు సెంటరు వరకు కార్మిక ప్రదర్శన జరిగింది. సి.ఐ.టి.యు. రాష్ట్ర అధ్యక్షులు క్లామేడ్ పర్సనల్ సత్యనారాయణగారు ముఖ్య అతిథిగా యూనియన్ పతాకవిష్టరణ చేసిన తర్వాత యూనియన్ ప్రధాన కార్యదర్శి క్లామేడ్ యం.వి. సుబ్బయ్యగారు ప్రతినిధుల సభకు అధ్యక్షత వహించారు. సంతాప తీర్మానాలనంతరం బ్రాంచికార్యదర్శి క్లామేడ్ నాగభూషణం తన రిపోర్టును సభలో చదివారు.

ఆ తరువాత బ్రాంచి కమిటీకి కొత్త కార్యవర్గ ఎన్నిక ఏకగ్రీవంగా జరిగింది. అధ్యక్షులు శ్రీ కె. రమణయ్య, ఉపాధ్యక్షులు శ్రీ వి. సాల్మన్ రాజు, శ్రీ కె. సుబ్బారావు, శ్రీ బి. పూర్ణచంద్రారావు, కార్యదర్శి శ్రీ పి. నాగభూషణం, సహాయ కార్యదర్శి యం. లక్ష్మీ నారాయణరావు, శ్రీ కె. నరసింగరావు, శ్రీ ఎస్. బ్రహ్మయ్య, కోశాధికారి శ్రీ ఎస్. ఎం. సుభాని. వీరితోపాటు 22 మందిని కమిటీ సభ్యులుగా ఎన్నుకోటవం జరిగింది.

సమస్యలపై తీర్మానాలను కొత్త కమిటీ కూలంకషంగా చర్చించి పంపాలని తీర్మానించారు.

తరువాత సా. 7 గం.కు యూనియన్ అధ్యక్షులు క్లామేడ్ పి. శ్రీరాములు గారి అధ్యక్షతన బహిరంగసభ జరిగింది. దీనిలో రాష్ట్ర సి. ఐ. టి. యు. అధ్యక్షులు క్లామేడ్ పర్సనల్ సత్యనారాయణగారు, యూనియన్ ప్రధాన కార్యదర్శి క్లామేడ్ యం.వి. సుబ్బయ్యగారు, సహాయ ప్రధాన కార్యదర్శి క్లామేడ్ జి. జనార్దన్ రావుగారు ప్రసంగించారు.

ముఖ్య అతిథిగా ప్రముఖ న్యాయవాది శ్రీ పి. కృష్ణారెడ్డిగార్ని (అడ్వకేట్) హైదరాబాద్

నుండి ఆహ్వానించడం జరిగింది. ఆ ప్రకారంగా ఆయన్ను వర్క్ షాపు కార్మికుల కేసులన్నింటికి విజయం చేకూర్చినందుకు కృతజ్ఞతగా బ్రాంచ్ తరపున సన్మానించడం జరిగింది.

రైల్వే ఉద్యోగుల నేషనల్ క్యాంపెయిన్ కమిటీ యిచ్చిన కార్యక్రమాన్ను సరించి కుర్దారోడ్ జంక్షన్ లో డివిజన్ రైల్వే మేనేజరు ఆఫీసు ఎదుట మే నెల 8వ తేదీన ధర్నా జరిగింది. 200 మంది ప్రదర్శనలోను, ధర్నాలోను పాల్గొన్నారు.

పంజాబ్ రాష్ట్రంలో లూథియానాలో కూడ డివిజన్ రైల్వే మేనేజరు ఆఫీసు ఎదుట 300 మంది రైల్వే ఉద్యోగులు ధర్నాలో పాల్గొన్నారు.

ప్రభుత్వరంగ పరిశ్రమల కార్మికులతో సమానంగా వేతనాలు పెంచాలని, డి. ఎ. బకాయిలు పూర్తిగా చెల్లించాలనేవి ఉద్యోగుల కోర్కెలు. యల్. ఆర్. ఎస్. ఎ. నాయకులు శ్రీ జోగిందర్ సింగ్ మాట్లాడుతూ రైల్వే కార్మికుల సంఖ్యను 20 లక్షల నుండి 9 లక్షలకు తగ్గించాలనుకుంటున్న అధికారవర్గపు దుర్మార్గపు ఆలోచనను తీవ్రంగా ఖండించారు. ఎ.ఐ. ఆర్. ఎఫ్. తో సహా అన్ని రైల్వే కార్మిక సంఘాలూ రైల్వే కార్మికుల యన్.సి.సి.లో చేరాలని విజ్ఞప్తి చేశారు.

## 70 వేల మంది రైల్వే

కార్మికుల స్థాయి పెంపు

రైల్వేలో నిర్మాణ పథకాలలో పని చేస్తున్న 70 వేల మంది క్యాజువల్ కార్మికులకు తాత్కాలిక ఉద్యోగ ప్రతిపత్తి కల్పించాలని ప్రభుత్వం నిర్ణయించింది.

ఈ 70 వేల మంది కార్మికులూ 360 రోజుల సర్వీసు పూర్తి చేయగానే వీరికి ఈ ప్రతిపత్తి కల్పించటం జరుగుతుంది.

దీనితోపాటు నెలవారీ జీతం ఆధారంగా వేతనాలు, వైద్య సదుపాయాలు, ప్రయాణాలలో రాయితీలువంటి సదుపాయాలను కూడా కల్గిస్తారని అధికార ప్రకటనలో తెలిపింది.

## లారీ కార్మికులు

ఆంధ్రప్రదేశ్ లారీ వర్కర్స్ ఫెడరేషన్ ఆఫీసు బేరర్స్ సమావేశం అధ్యక్షుడు శ్రీ వి. మాలకొండారెడ్డి అధ్యక్షతన యిటీవల హైదరాబాద్ లో జరిగింది. రాష్ట్ర ప్రభుత్వ కనీస వేతనాల సలహా సంఘం యెదుట ఫెడరేషన్ తరపున ప్రతినిధులు హాజరై కనీస వేతనాల ప్రతిపాదనలపై సాక్ష్యం యిచ్చారు. వేతనాలు నేటి పరిస్థితులకు తగినట్లుగా శాస్త్రీయపద్ధతిలో నిర్ణయించాలని, జాప్యం చేయక వెంటనే ప్రకటించాలని వారు కోరారు.

ఆలిండియా రోడ్డు ట్రాన్స్ పోర్టు వర్కర్స్ ఫెడరేషన్ మహాసభ జులైలో మద్రాసులో జరుగుతుంది గాన అనుబంధ సంఘాలు వెంటనే రాష్ట్ర ఫెడరేషన్ కు రుసుం చెల్లించి, 300 మందికి ఒక ప్రతినిధి చొప్పున హాజరు కావాలని అనుబంధ సంఘాలను కోరారు.

## చిట్టాల లారీ కార్మికుల, మిల్లు డ్రైవర్ల సమ్మె

నల్లగొండ తాలూకా చిట్టాల, రామన్న పేట, నార్కెట్ పల్లి ఏరియాలో సుమారు 40 రైసుమిల్లులకు ఛందిన 500 మంది కార్మికులు మే 14 నుండి సమ్మె చేస్తున్నారు. రెండు వందల మంది లారీ కార్మికులు మే 18 నుండి వారిననుసరించి సమ్మెలో పాల్గొంటున్నారు. జీతాలను గురించి లోగడ కుదిరిన ఒప్పందం ఏప్రిల్ 22 వ తేదీతో ముగిసిన దృష్ట్యా ప్రస్తుత పరిస్థితులకు అనుగుణంగా నూతన స్కేళ్ళను నిర్ణయించాలన్న ప్రధానమయిన డిమాండుపై ఈ సమ్మె జరుగుతున్నది.

## సమ్మెను పరిష్కరించాలి

నల్లగొండజిల్లా చిట్టాల లారీ కార్మికులు సాగిస్తున్న సమ్మెను వెంటనే ప్రభుత్వం పరిష్కరించాలని ఆంధ్రప్రదేశ్ లారీ వర్కర్స్ ఫెడరేషన్ ప్రధాన కార్యదర్శి శ్రీ కొండగుంట వెంకటేశ్వర్లు ఒక ప్రకటనలో విజ్ఞప్తి చేశారు. అరెస్టులను ఖండించారు.

“వాయిస్ ఆఫ్

వర్కింగ్ వుమన్

చదవండి ! చదివించండి !!



# “సర్వేంద్రియానాం నయనం ప్రధానం” అను “వృత్తిశుక్లం” కథ

—డా॥ వి. బ్రహ్మరెడ్డి

“వెల్డర్స్ కాటరాక్ట్”

దెబ్బలు తగిలితే....

వెనుకటికో తెలివైన పెట్టుబడిదారుడు కార్మికుల్ని బోకున పోగేసి దబాయించాడట. “లక్షల్లాక్షలు పెట్టుబడి పెట్టాను. ఆ మాత్రం లాభాలు తినకపోతే ఎలా?” (ఆ మాత్రం అంటే కోట్లు అన్నమాట!)... “సజమేమరి” అనుకుంటూ కార్మికులు తెల్లమొహం వేసుకుని తమ పేదరికానికి ఉమ్మడిగా కనపడని భగవంతుణ్ణి బూతులు తిట్టుకుంటూ, కన్నడు తూన్న పెట్టుబడిదారుణ్ణి దీవించి వెళ్ళిపోయారట. మరిప్పుడయితే!?

“అయ్యా పెట్టుబడిదారుడూ! తమరు డబ్బు పెట్టుబడిపెట్టారు. మేము మా రెక్కల్ని నీకు అద్దెకిస్తున్నాము. మీ ఫ్యాక్టరీలో పని చేసేటప్పుడు మా సోదరులు అనేక మంది ప్రాణాలే పోగొట్టుకున్నారు. కొందరు కాళ్ళూ, మరికొందరు చేతులూ పోగొట్టుకున్నారు. అన్ని అపయవాలకంటే ముఖ్యమైన ‘కళ్ళూ’ పోగొట్టుకున్నారు; పోగొట్టుకుంటూన్నారూ ఆ తర్వాత పనులు కూడా పోగొట్టుకుంటూన్నారనుకోండి తమరి చయచలన. ఇలా అపయవాలు పోగొట్టుకోవటం పలన మాకు చక్కెరి నాలుగు ఎంగిలిమెతుకుల లాంటి కాంపెన్సేషన్. పోయేదిఉద్యోగాలు. మీరిప్పుడుచెప్పండి మీ కుడిచేతి చిటికెన పలు సరికి యిస్తారా ఎవరయినా లక్ష రూపాయలు యిస్తామన్నప్పటికీ. రెండు లక్షల రూపాయలిస్తామంటే తొడదాకా సరికి యిస్తారా? నాలుగు లక్షలిస్తామంటారు - రెండు కాళ్ళూ పెరికి యిస్తారామరి? ఆ విధంగా ఒక్కో కార్మికుడు తనకు తెలియకుండానే లక్షల విలువచేసే తన శరీరాన్ని నీ ఫ్యాక్టరీలో పెట్టుబడిగా పెడున్నాడు కదా! నీ అవయవాలు అయితే ఎక్కువా? మావైతే తక్కువా?” యిలా సాగింది వాచన.

‘....నయనం ప్రధానం’

ప్రమాదాలకుగురయ్యే అన్ని అవయవాలకంటే ముఖ్యమైనది కన్ను. ఫ్యాక్టరీలలో పని చేయటం కారణంగా కళ్ళల్లో శక్లాలు రావటం గురించి పరిశీలిద్దాము ప్రస్తుతానికి.

యంత్రాలకు కార్మికులని, పెట్టుబడిదారులని పక్షపాతం ఉండదు. తమ దగ్గరకు ఎవరు వచ్చినా తగుల్తాయి దెబ్బలు. ఆ వచ్చేది మామూలుగా కార్మికులే కాబట్టి దెబ్బలు తినాల్సిందికూడా వారే. చేతులకు, కాళ్ళకు ఎటూ తగుల్తూనే ఉంటాయి. కనురెప్పలు కంటిని ఎంత జాగ్రత్తగా కాపాడుతున్నా కంటికి తగుల్తాయి తాపులు. బలమైన దెబ్బలు తగిలి కళ్ళు పూర్తిగా పోవటం ఒక పద్ధతి; మూగ దెబ్బలు తగిలి, అప్పటికి తాత్కాలికంగా కొంచెంసేపు నొప్పి వుంటుందంతే. ఆ తర్వాత కొద్ది దినాలకు కంటిలోని కుంభాకార కటకము తెల్లబారి, చూపు మందగిస్తుంది దీన్ని “ట్రామాటిక్ కాటరాక్ట్” అంటారు. దెబ్బ

## వృత్తి రుగ్మతలు-12

తగిలిన వెంటనే శుక్లం రాలేదు కాబట్టి, నీ భర్మకు నాయంత్రం బాధ్యత ఏమీలేదు. అంతగా అయితే భగవంతుణ్ణి తిట్టుకో పో అంటాడు యజమాని కాబట్టి కన్ను పోయిందానికి కాంపెన్సేషన్ “గుండుసున్నా” అన్నమాట. అలా అని చెప్పకుండా యిలా చెప్తాడన్నమాట.

గ్లాస్ ఫ్యాక్టరీలో

గ్లాస్ ఫ్యాక్టరీలలో గ్లాసు తయారు చేసే క్రమంలోనూ, తర్వాత దాన్ని పోలిన ఆకారంలో గ్లాసు వస్తువులుగా రూపొందించే క్రమంలోనూ వచ్చే ఆవిరులు కంటికి చాలా ప్రమాదము. ఇక్కడ కూడా వెంటనే ప్రమాదము సంభవించదు. కొన్నాళ్ళ తర్వాత కళ్ళల్లో శక్లాలు శుభారంభం చేస్తాయి. వీటిని “గ్లాస్ బ్లోయర్స్ కాటరాక్ట్” అంటారు.

వెల్డింగ్ పనితో సంబంధం లేని రంగం నాగరిక ప్రపంచంలో లేదు. పరిశ్రమలలో వెల్డింగు కార్యక్రమానికున్న గిరాకీ రీత్యానే ఐ.టి.ఐ. సంస్థల్లో “వెల్డర్స్ ట్రేడ్”ను కూడ పెట్టారు. చదువు చెప్పేటప్పుడయితే బాగానే చెప్తారు. అది ఆర్క్ వెల్డింగయినా, గ్యాస్ వెల్డింగయినా వచ్చే ఆ తీక్షణమైన వెలుతురు కంటికి దెబ్బఅని, అందువలన “చేట”లాంటి దొప్ప పెట్టుకునే వెల్డింగు చేయాలని. కాని, ఉద్యోగంలో చేరిన తర్వాత అనేక చోట్ల ఈ “చేట”లుండవు. ఫలితంగా కళ్ళంట నీరు కారటం, కళ్ళు ఎర్రబడటంతో మొదలౌతుంది ఈ కళ్ళు పోయే కార్యక్రమము. చివరకు శుక్లంతో తేలి కథ దుఃఖాంతమవుతుంది.

“రేడియేషన్ కాటరాక్ట్”

అణు ఛార్మిక పదార్థాలనుపయోగించే అణు శక్తి రియాక్టర్లు, అణు, హైడ్రోజన్ బాంబుల తయారీ ప్రాంతాలు, యురేనియం ఖనిజము, “పిచ్ బ్లెండ్” త్రవ్వకం చోట్లు, గడియారం డయల్సుకు రేడియం పెయింట్ పూసే చోట్లు, ఎక్స్రే యంత్రాలు, ఎక్కువ వేడిమి ఉత్పత్తి అయ్యే కొలుములు, ఇనుము కరిగించే పరిశ్రమలు — ఇలాంటి చోట్లలో కంటికి కన్పించని ఇన్ఫ్రారెడ్ కిరణాలు, అణుఛార్మికకిరణాలు చుట్టూ వెదజల్లపడ్తాయి. వీటివలన కాన్సర్ జబ్బులు అనేక అవయవాలకు వస్తాయని మనకిదివరకే తెలుసు. వీటితో పాటు గుట్టచప్పడు కాకుండా కంటిలో శక్లాలు కూడా వస్తాయి. కంటిచూపుకు గుడ్ బై అన్నమాట యిక.

రంగుల పరిశ్రమలు

రంగుల పరిశ్రమల్లో “ఆటోమాటిక్ నైట్రో కాంపౌండ్స్” వాడతారు. వీటికి కళ్ళకు ఎసరు పెట్టే గుణం ఉంది. అలాగే యి



# నష్టపరిహారం నూరుశాతం

1984 LIC 52 1 Bombay  
High Court.

Judge : P. B. Sawant  
Samir U Parekh vs Sikander  
Jahiradorn

ఈ కేసులో వర్జుమెన్స్ కాంపెన్ షేషను  
ఆక్టు సెక్షను 4, షెడ్యూలు 1, పార్టు II  
గురించి చర్చ జరిగినది.

Percentage loss of earning  
capacity పై ఆర్గ్యుమెంటు జరిగినది. యీ  
షెడ్యూలులో వుదహరించిన శాతము మిని  
మూ, మేక్సిమూ లేక ఫిక్స్డ్ అనే దాని  
మీద యీరు పక్షములవారి మధ్య వాదోపవాద  
ములు జరిగినవి.

ఒక కార్మికుడు డ్యూటీలో వున్నప్పుడు  
ఏక్విడెంటు సంభవించి ఏ అవయవమన్నా  
కోల్పోయిన ఎడల ఆ మేరకు షెడ్యూలు I  
పార్టు IIలో వుదహరించిన శాతము కాంపెన్  
షేషనే యివ్వవలయునుగాని ఎక్కువ యివ్వ  
కూడదని, అట్టి అధికారిము లేబరు కమీషన్  
నరుకు లేదని యీ కేసులో మేనేజిమెంటు  
పక్షమున వాదన జరిగినది.

షెడ్యూలు I పార్టు IIలో సూచించబడిన  
శాతము (Loss of Earning capacity)  
మిని మమ్ మాత్రమేనని, ఫిక్స్డ్ కూడని  
షెడ్యూలు I పార్టు IIలో సూచించిన శాతము  
కంటే ఎక్కువ యివ్వవచ్చని, కమీషన్ నరుకు  
అట్టి అధికారిము కలదని కార్మికుని తరుపున  
వాదించడము జరిగినది.

ఈ కేసులో ఒక లారీ క్లీనరుకు ఆక్సి  
డెంటు జరుగుటచే కుడికాలుపోయినది. అందు  
మూలముగా క్లీనరు పనినుండి తొలగించ  
బడెను. అందువలన ఆ కార్మికుడు 100%  
కాంపెన్షేషను కోరుతూ కేసు దాఖలు పర్చెను.  
షెడ్యూలు I పార్టు II ప్రకారముగా కుడికాలు  
పోయినందులకు డాక్టరు 40 శాతము నష్ట  
పరిహారము వచ్చునని సర్టిఫికేటు యిచ్చినాడు.  
మరియు యిది Permanent Partial  
Disability అని, Total Disability కాదని  
సర్టిఫికేటు యిచ్చినాడు. అందుమూలముగా  
యీ కార్మికునకు 40 శాతం నష్టపరిహారము  
అనగా రూ 12,700/-వచ్చునని లారీ యజ  
మానులు వాదించిరి. కాని లేబరు కమీషన్ నరు

యరపక్షముల వాదోపవాదములు విసి 80%  
నష్టపరిహారమునకు తీర్పు యిచ్చెను. దాని  
ప్రకారముగా రూ. 23,520/- వచ్చును. దీనికి  
లారీ యజమాని అంగీకరించక అప్పీలు  
చేసెను.

అప్పీలులో Physical Disability,  
Employment Disability గురించి  
చర్చించడమైనది. ఒక కార్మికునకు కుడికాలు  
పోవుట మూలముగా Physical Disability  
(శారీరక నష్టము) షెడ్యూలు I పార్టు II  
ప్రకారముగా 40 శాతము మాత్రమే వుండ  
వచ్చును. Employment Disability కి  
వచ్చేసరికి అది నూరు శాతము వుండవచ్చును  
అని తీర్పుయిచ్చిరి. ఎందువలన అనగా కుడి  
కాలు లేని కార్మికుడు లారీ క్లీనరుగా పని  
చేయలేడు. అందువలన వుద్యోగరీత్యా అత  
నికి పూర్తి నష్టపరిహారము యివ్వవలెను.

## లీ గల్ నో టు

ఈ కేసులో సుప్రీంకోర్టు 1976లో  
ప్రతాప్ నారాయన్ సింగ్ దేవ్ కేసులోయిచ్చిన  
తీర్పును పునరుద్ఘాటించింది. ఈ కేసులో ఒక  
కార్పెంటరుకు ఎడమచెయ్యి పోయినది  
Physical Disability షెడ్యూలు I పార్టు II  
ప్రకారముగా 60% కాంపెన్షేషను మాత్రమే  
వచ్చును. కాని కమీషన్ నరు కార్పెంటరుకు ఒక  
చెయ్యి లేకపోతే అతడు వ్రడంగిపనికి పనికి  
రాదని, కావున అది Total Disability అని  
100% కాంపెన్షేషను యిచ్చిరి. కాని సుప్రీమ్  
కోర్టు ఆ కేసులో షెడ్యూలు I పార్టు IIలో  
వున్నటువంటి నిష్ట పరిహారముల శాతం  
జాబితా మినిమూ, మేక్సిమూ చెప్పకుండా  
దాటవేసినది. ఇప్పుడు బొంబాయి హైకోర్టు  
తీర్పు ప్రకారముగా షెడ్యూలు I పార్టు IIలో  
వున్న నష్టపరిహారముల శాతం జాబితా కనీ  
సము మాత్రమేనని అంతకంటే ఎక్కువ  
శాతము కార్మికుడు కోరవచ్చునని లేబరు  
కమీషన్ నరుకు కూడా పార్టు IIలో వుదహరించిన  
శాతము కంటే హెచ్చయిచ్చే అధికారిము  
కలదని నిర్ధారించడమైనది.

చాలా ఫ్యాక్టరీలలో కార్మికులకు ఏక్వి

## వృత్తిగుర్తలు....

పెయింట్స్ కుంచెతో పూసేటప్పుడుగాని,  
స్ప్రేతో పూసేటప్పుడుగాని మనకు తెలియ  
కుండానే గాల్లో కలుస్తాయి. అన్ని అవయవా  
లతోపాటు ఓంటిమీద కూడా పేరుకుంటుంది  
పెయింట్. ఆపైన యధావిధిగా తన కర్తవ్యం  
నిర్వర్తించి, ఈ రంగులద్వారా సృష్టించబడిన  
అందమైన వస్తువులు, ఇండ్లూ, దృశ్యాలను  
ఇకముందు చూడలేని అధ్వాన్నస్థితి ఏర్పడు  
తుంది. అదే "శుక్లం".

## నివారణ ఎలా ?

కళ్ళల్లో శుక్లాలను తెచ్చిపెట్టే అనేక కార  
ణాల్లో యివి కొన్ని మాత్రమే. అన్నిటికీ పరి  
ష్కారం ఒకటే. కళ్ళకు నష్టం కలిగించు  
పదార్థాలు గాలిలో కలవకుండా ఉండే ఏర్పాట్లు  
చేయగలిగిన చోట వాటినములు జరపాలి. ఇక  
తప్పదనుకుంటే, పనిచేసే కార్మికులకందరికీ  
కళ్ళకు "అద్దాల గంతులు" ఏర్పాటు చేయాలి.  
వెల్లింగుపనిలో పనిచేసే కార్మికులకు 'నల్లదాల  
చేట'లివ్వాలి తప్పనిసరిగా.

అయినా శుక్లాలు వస్తే ఆపరేషన్ చేసి  
తొలగించాల్సిందే. ఆ తర్వాత తప్పదుమరి  
కళ్ళద్దాల బ్రతుకు... ఎంతో కొంత అవిటి  
బ్రతుకు.

ఈ ఏర్పాట్లు చేయటానికి అయ్యే ఖర్చు  
చాల తక్కువే. అయినా పెట్టుబడిదారులు  
సిద్ధం కారు ఆ ఖర్చు పెట్టటానికి. ఎటొచ్చి  
పోయేది తమ కళ్ళు కాదుకదా? కాబట్టి కళ్ళు  
పోయే ప్రమాదమున్న కార్మికులందరూ కలిసి  
కట్టుగా కళ్ళు పోకుండా జాగ్రత్త పడాలి.  
యజమానుల కళ్ళకు పరిస్థితి కన్నడేలా  
చేయాలి. ఇక ముందయినా పోయే కళ్ళను  
తగ్గించుకోని ప్రపంచంలో గ్రుడ్డివాళ్ళ సంఖ్యను  
ఎంతో కొంత తగ్గించాలి.

(సశేషం)

డెంటు జరుగుటచే చేతులు, కాళ్ళు తెగిపోవు  
చున్నవి. అందు మూలముగా ఫ్యాక్టరీ యజ  
మానులు అట్టి కార్మికులను వుద్యోగమునకు  
పనికిరారని తొలగించుచున్నారు. కాని కాంపె  
న్షేషను మాత్రము 40% లేదా 60% మాత్రమే  
యిచ్చుచున్నారు. కాని యీ తీర్పు ప్రకార  
ముగా 100% రావలెను. గమనించండి.

—S. GANGADHARA REDDY



# జనరల్ ఇన్ఫర్మేషన్ కార్పొరేషన్ 1980 నోటిఫికేషన్ పై సుప్రింకోర్టు తీర్పు

—కె. కె. డి. హనుమంతరావు

ప్రభుత్వం పారిశ్రామిక సంబంధాల విషయంలో ఒక ఆదర్శపాత్రమైన యజమాని పాత్రను నిర్వహించి ప్రైవేటు యజమానులకు మార్గదర్శకత్వం కావాలని సామాన్యులు ఆశిస్తారు. ఈ ఆశాభావానికి - వాస్తవానికి, ఆకాశానికి - భూమికి వున్నంత తేడా వున్నదని జి. ఐ. సి. విషయంలో ప్రభుత్వం నిరూపించింది. ప్రభుత్వం తాను చేసిన కార్మిక చట్టాలనుకూడా రెక్కచేయకుండా ప్రభుత్వ రంగ సంస్థ అయిన జి. ఐ. సి.లో సమష్టి బేరాల సూత్రానికి స్వస్తి చెప్పింది. సాధారణ భీమా వుద్యోగులకు పారిశ్రామిక వివాదాల చట్టం వర్తించకుండా చేయటానికి ప్రభుత్వం ప్రయత్నించింది.

1974లో సాధారణ భీమాసంస్థ యజమాన్యం పరిశ్రమలో యూనియన్లతో సంప్రదించి వేతనాలు, సర్వీసు నిబంధనల గురించి ఒక స్కిమ్మ రూపొందించి ప్రకటించింది. 1980 సెప్టెంబరు 30వ తేదీన కేంద్ర ప్రభుత్వం ఏకపక్షంగా మరొక నోటిఫికేషన్ ద్వారా జి.ఐ.సి. వుద్యోగులవేతనాలు, సర్వీసు నిబంధనలను 1-1-79 నుంచి అమలులోకి వచ్చేటట్లు మార్చింది. సాధారణ భీమా వ్యాపారం (జాతీయం) చట్టం 1972లోని సెక్షన్ 16(2) ప్రకారము ప్రభుత్వం ఈ మార్పు చేసింది. అయితే 16(2) ప్రకారం వివిధ కంపెనీలను జాతీయం చేసినపుడు జాతీయీకరణ సమయంలో మాత్రమే వుద్యోగుల సర్వీసు నిబంధనలను, వేతనాలను నిర్ణయించటానికి మాత్రమే ప్రభుత్వానికి అధికారం వున్నది. తరువాత ఈ సెక్షన్ను వుపయోగించి పదేపదే వుద్యోగుల సర్వీసు నిబంధనలను, వేతనాలను మార్చటానికి ప్రభుత్వానికి అధికారం లేదు. ఉద్యోగుల తరపున ఆలిండియా ఇన్ఫర్మేషన్ ఎంప్లాయిస్ అసోసియేషన్ (ఎ. ఐ. ఐ. ఇ. ఎ.) ప్రభుత్వమును సుప్రింకోర్టులో సవాలు చేసింది 1980 పథకం అమలుకాకుండా సుప్రింకోర్టు స్టేయిచ్చింది. తీర్పువచ్చేవరకు 1974 పథకాన్ని

అమలు చేయవలసిందిగా జి. ఐ. సి. యజమాన్యాన్ని ఆదేశించింది. కానీ ఈ వుత్తరువులను జి. ఐ. సి. మేనేజ్మెంటు రెక్కచేయలేదు.

## సుప్రింకోర్టులో ఎ.ఐ.ఐ.ఇ.ఎ. వాదనలు

సాధారణ భీమా చట్టంలోని 16 (2) సెక్షన్ ప్రకారం మేనేజ్మెంటు వుద్యోగుల వేతనాలు ఒకసారి మాత్రమే నిర్ణయించటానికి అధికారం వున్నది. ఈ సెక్షన్ ప్రకారం పదేపదే ఏకపక్షంగా మార్పులు చేయరాదు. వేతనాలకు సంబంధించిన వివాదం కన్సీలియేషన్లో వున్నప్పుడు ప్రభుత్వం ఏకపక్షంగా నోటిఫికేషన్ జారీచేయటం పారిశ్రామిక వివాదాల చట్టంలోని సెక్షన్ 9 (ఎ), సెక్షన్ 93 లను వుల్లంఘించినట్లు వుతుంది. మిగతా పబ్లిక్ రంగ పరిశ్రమల్లో ఐ.డి. చట్టం వర్తించినపుడు సాధారణ భీమా వుద్యోగులను ఈ చట్టం పరిధిలో లేకుండా చేయటం అన్యాయం. 1980 స్కిమ్మ అమలుచేస్తే ఒకే సంస్థలో పనిచేసే వుద్యోగులకు వివిధ పదవీ విరమణ వయస్సులు, పదవీ విరమణ సదుపాయాలు వుంటాయి. ఇది రాజ్యాంగంలోని 14 వ ప్రకరణం ప్రకారం వుద్యోగుల ప్రాథమిక హక్కులకు భంగం కలిగిస్తుంది. పరస్పర చర్చల ద్వారా రూపొందిన 1974 స్కిమ్మ ప్రకారం అమలులో వున్న వేతనాలను ఏకపక్షంగా మార్చటం వలన ఉద్యోగులు నష్టపోతారు. రాజ్యాంగంలోని 19 (1) (జి) ప్రకారం జీవనం కోసమై వృత్తిని సాగించు కునే హక్కుకు భంగం వాటిల్లుతుంది. పెరుగుతున్న ధరలకనుగుణంగా పరిమితులు, ఆంక్షలు లేకుండా కరువుభత్యం పొందటం వుద్యోగులకు రాజ్యాంగంలోని 31 (2) ప్రకరణం ప్రకారం ఆస్తిహక్కు లాటిది. దీనికి పరిహారం లేకుండా తీసివేయటానికి వీలులేదు. 1980 స్కిమ్మ జనవరి 1, 1979 నుంచి

అమలులోకి వచ్చింది. ఆర్టికల్ 31 రాజ్యాంగం నుంచి జూలై 20, 1979 లో తొలగించారు. అందువలన ఆర్టికల్ 31 రద్దు, 1980 స్కిమ్మను పరిరక్షించలేదు. రాజ్యాంగంలోని 43 వ ప్రకరణంలోని ఆదేశిక సూత్రాల ప్రకారం ప్రభుత్వం వుద్యోగులకు న్యాయమైన జీవన వేతనం ఇవ్వాలి. 1980 స్కిమ్మ రాజ్యాంగంలోని ఆదేశిక సూత్రాలకు విరుద్ధం.

## సుప్రింకోర్టు తీర్పు

సాధారణ భీమా చట్టంలో సెక్షన్ 16 ప్రకారం 1980 స్కిమ్మ చెల్లదని సుప్రింకోర్టు తీర్పు ఇచ్చింది. ఎ. ఐ. ఐ. ఇ. ఎ. లేవనెత్తిన అంశాలలో ఒకే ఒక అంశంపై సుప్రింకోర్టు అనుకూలంగా వ్యాఖ్యానించింది. పారిశ్రామిక వివాదాల చట్టం జి. ఐ. సి. వుద్యోగులకు సర్వసాధారణంగా వర్తిస్తుందని సుప్రింకోర్టు అభిప్రాయపడింది. ఆర్టికల్ 14 ప్రకారం వుద్యోగుల మధ్య వివక్షత గురించి సుప్రింకోర్టు ప్రస్తావించలేదు. కన్సీలియేషన్ జరిగేటపుడు ఏకపక్షంగా నోటిఫికేషన్లు ఇవ్వటం ఐ. డి. చట్టం ప్రకారం సక్రమం అవునా కాదా అనే విషయంలో సుప్రింకోర్టు మౌనం వహించింది. కాని తమ ముందు ప్రస్తావించని విషయాల గురించి అభిప్రాయాలు వెలువరించటం ఇంతవరకు కోర్టుల్లో సంప్రదాయంలేదు. న్యాయస్థానాలు ప్రభుత్వానికి తమ గట్టాల్లో లొసుగులను ఎలా సవరించుకోవాలో, తద్వారా ఉద్యోగులపై దాడి పటిష్టవంతంగా చేయటానికి తీర్పులోనే సలహాయిచ్చే వింత శకం ప్రారంభమైంది. “ప్రభుత్వం తనకు తోచినవిధంగా స్కిమ్ములు రూపొంది, అమలుచేయటానికి తగిన చట్టాలు చేసుకుంటే” సుప్రింకోర్టు అడ్డూరాదని తీర్పులో వుదహరించారు. అయితే “వివాద గ్రస్తమైన స్కిమ్మును రద్దు చేస్తూ, వివాదంలో వున్న పక్షాలు తమ హక్కులను నిర్ణయించుకోవచ్చు”ని సుప్రింకోర్టు సమష్టి బేరాల



సూత్రాన్ని సూత్రప్రాయంగా అంగీకరించింది.

సుప్రీంకోర్టు తన తీర్పులో 1980 స్కీమును స్పష్టంగా రద్దు చేసింది. అమలు చేయరాదని ఆదేశించింది. ఈ వివాదం కోర్టులో వున్నప్పుడు సుప్రీంకోర్టు ఇంటరిమ్ ఆర్డర్ను కూడా లేక్కచేయకుండా జి. ఐ. సి. మేనేజ్ మెంటు 1983లో ఉద్యోగులకు బకాయిపడిన 16 వాయిదాల డి. ఎ. ఇవ్వలేదు గ్రాడ్యుయేట్ యింక్రిమెంటు ఇవ్వకపోవటం, ఎఫ్ షెన్సీ బార్ తీసివేయకుండా ఆపు చేయటం మొదలైన కార్మిక వ్యతిరేక విధానాలు అవలంబించింది. సుప్రీంకోర్టు తీర్పు 1984 మార్చి 21 న వచ్చినప్పటికీ నేటివరకు మేనేజిమెంటు గాని, ప్రభుత్వం గాని సుప్రీంకోర్టు తీర్పును అమలు చేయటానికి పూనుకోలేదు. మే 8వ తేదీన సాధారణ భీమా వుద్యోగుల తీర్పు అమలుచేయమని కోరుతూ 2 గంటలు సమ్మె చేశారు. ఎ.ఐ.ఐ.ఎ.తీర్పును అమలు చేయమని ప్రభుత్వానికి విజ్ఞప్తిచేసింది అయినా ఏమాత్రం చలనం లేదు.

ఈ సందర్భంలో ఒక ముఖ్య విషయం గమనించాలి. అంతర్జాతీయ కార్మిక సంస్థ భారత ప్రభుత్వానికి పంపిన సలహాలో చట్ట పరమైన చర్యలద్వారా సమష్టిబేరాల సూత్రాన్ని ధ్వంసం చేయటంపట్ల నిరసన వ్యక్తం చేసింది. ఎల్.ఐ.సి., జి.ఐ.సి., సంస్థలలో ప్రభుత్వం అనుసరిస్తున్న విధానాలను అంతర్జాతీయ కార్మిక సంస్థ వేలెత్తి చూపింది. ప్రగతికాముక దేశంగా పేరొందాలని, అంతర్జాతీయ కార్మిక సంస్థ సంప్రదాయాలకు మొదటగా సంతకం పెట్టేమన్న భారతప్రభుత్వం, శ్రేయోరాజ్యం, సోషలిజం, పేదరికం నిర్మూలన గురించి కంఠశోషపెట్టి మన ప్రభుత్వం సాధారణ భీమా వుద్యోగుల విషయంలో ఏమి చేస్తుందో వేచి చూడాలి. ఏది ఏమైనా కార్మికుల సంఘటిత పోరాట శక్తి మాత్రమే పెట్టుబడికి, శ్రమకు జరిగే నిరంతరపోరాటంలో నిర్ణాయక శక్తి అవుతుంది.

★

**‘కార్మిక లోకం’**

**చదవండి! చదివించండి!!**

**నూతన ధరల సూచికి**

**ట్రేడ్ యూనియన్ల వ్యతిరేకత**

కేంద్ర కార్మిక మంత్రిత్వశాఖ ఏప్రిల్ 27, 1984 న ఏర్పాటుచేసిన ట్రేడ్ యూనియన్ సమావేశంలో 1981-82 సంవత్సరం ప్రాతిపదికగా సీల్ కమిటీ సిఫార్సుల ప్రకారం నూతన ధరల సూచిని ప్రవేశపెట్టే విషయం చర్చించింది.

కేంద్ర కార్మిక మంత్రి శ్రీ వీరేంద్ర పాటిల్ సమావేశానికి అధ్యక్షత వహించారు. జాతీయ ప్రచార కమిటీ కోరిక ప్రకారం సీల్ కమిటీ నివేదికను చర్చించటానికి కేంద్ర కార్మిక సంఘాలతో సమావేశం ఏర్పాటు చేసామని ఆయన తెలిపారు.

1980 సూచిని సవరించాలని రథ్ కమిటీ ఏకగ్రీవంగా సిఫారసు చేసినా ప్రభుత్వం ఏ చర్యలు తీసుకొనలేదని ట్రేడ్ యూనియన్ ప్రతినిధులు విమర్శించారు. సీల్ కమిటీ యూనివర్సిటీల నుంచి, రాష్ట్ర కార్మిక శాఖల నుంచి ప్రతినిధులను ఆహ్వానించింది కాని ఒక్క ట్రేడ్ యూనియన్ ప్రతినిధిని కూడా పిలవలేదని, కార్మికుల దృక్పథం ఏమిటో తెలుసుకొనటానికి ప్రయత్నించలేదని నిరసన తెలిపారు.

ధరల పట్టి తయారుచేయటంలో బ్లాక్ మార్కెటు ధరలను, తినుబండారాల నాణ్యతలో లోపాలను సీల్ కమిటీ విస్మరించింది. అంతేగాక ధరలసూచి తయారుచేయటంలో అన్ని స్థాయిల్లో కార్మికులకు ప్రాతినిధ్యం వుండాలన్న రథ్ కమిటీ సిఫార్సులను సీల్ కమిటీ పట్టించుకోలేదని యూనియన్ ప్రతినిధులు విమర్శించారు.

సీల్ కమిటీ సిఫారసులను ప్రభుత్వం ఆమోదిస్తే ధరలసూచి కుదించబడుతుందని, అందువలన కష్టాలు పడతారని ప్రతినిధులు తెలిపారు. ఇంటి అద్దె సూచిక చాలా తక్కువ చేసి చూపటమవుతుందని సీల్ కమిటీ నివేదిక అంగీకరిస్తే ఇంటి అద్దెల పెరుగుదల సూచికలో కనిపించవని వారు అభిప్రాయం వ్యక్తం చేశారు.

70 కేంద్రాలలో కుటుంబ బడ్జెటును అధ్యయనం చేయబోయే ముందు ట్రేడ్ యూనియన్ల సమావేశం ఏర్పాటు చేయలేదని వారు ప్రభుత్వాన్ని విమర్శించారు. 29

కేంద్రాల్లో కార్మికుల సంఖ్య గణనీయంగా పెరిగినా, అధ్యయనం చేసే కుటుంబాల సంఖ్యను తగ్గించారని ట్రేడ్ యూనియన్లు ఆరోపించాయి.

ధరల సూచి ధరల పెరుగుదలకన్నా మందకొడిగా కదలుతోందని, ధరలసూచిలో కార్మికుల సమ్మకం సడలకుండా ప్రయత్నాలు చేయాలని వారు గట్టిగా వాదించారు.

మే 20 లోగా ట్రేడ్ యూనియన్లు తమ అభిప్రాయాలను వ్రాతపూర్వకంగా తెలియ చేసే తుదిగిర్జయం తీసుకునేముందు వాటిని పరిశీలిస్తామని కార్మిక మంత్రి అన్నారు. అవసరమైతే కేంద్ర ట్రేడ్ యూనియన్లతో మరో సమావేశం ఏర్పాటు చేస్తామని ఆయన అన్నారు.

ఈ సమావేశంలో శ్రీ కాంతి మెహతా (ఐ. ఎన్. డి. యు. సి) శ్రీ ఎం. కె. పాంధే (సి.ఐ.టి.యు) బి.డి.జోషి (ఎ.ఐ.టి.యు.సి) శ్రీ బి.ఎన్. సతాయే (బి.ఎం.ఎస్.) వసంత్ గుప్తే (హెచ్.ఎం.ఎస్) శ్రీ అనిల్ దాస్ జాదరి (యు.టి.యు.సి.) శ్రీ పీఠిష్ చందా (యు.టి.యు.సి. కె.ఎస్.సరని) శ్రీ సరనేసేన్ (ఎన్.ఎఫ్.ఐ.టి.యు) పాల్గొన్నారు.

ధరలు తగ్గించేమాట అలావుంచి, ధరలు స్థిరీకరించటం కూడా ప్రభుత్వం వల్ల అయే పనికాదు పెట్టుబడిదారీ ఆర్థికపంథా అనుసరించే ప్రభుత్వం ఈ పని చేయదు. ధరలు పెరగటం పెట్టుబడిదారులకు లాభం పెట్టుబడిదారుల లాభాలు తగ్గించే పనులేవీ ప్రభుత్వం చేయదు. కాని ధరల పెరుగుదలకు మునుగు వెసి, ధరల పెరుగుదలను గుణంగా కార్మికులకు కరువుభత్యం పెరగనీయకుండా పెట్టుబడిదారుల లాభాలు ఇంకా పెంచటమే ప్రభుత్వ లక్ష్యం. ఈ ప్రయత్నాలను, కుట్రలను కార్మికవర్గం అప్రమత్తంగా కనిపెడుతూ, వాటిని కొనసాగనీయరాదు.

**ప్రపంచ వ్యాపితంగా**

**కార్మిక వర్గం పెరుగుదల**

1850 సంవత్సరంలో	ఒక కోటి మంది
1900 ,,	తొమ్మిది కోట్లు
1965 ,,	యాభయి కోట్లు
1982 ,,	ఎనభయి కోట్లు

దేశదేశాల్లో పరిశ్రమలు విస్తరించిన కొలదీ ఆ పరిశ్రమల్లో పనిచేసే కార్మికుల సంఖ్య క్రమేణా పెరుగుతూ పెద్ద శక్తిగా అయింది.



# వామపక్ష ప్రభుత్వం అండతో కార్మిక పోరాటాల ముందంజ

పశ్చిమబెంగాలు కార్మికమంత్రి శ్రీ కృష్ణ పదమోషే అసెంబ్లీలో కార్మిక మంత్రిత్వ శాఖ పద్దులను ప్రవేశపెడుతూ చేసిన ప్రసంగంలో 1983-84 సంవత్సరంలో పారిశ్రామిక సంబంధాల విషయంలో సహకార, సమన్వయాలు సాధించటం ప్రధాన లక్ష్యంగా చేపట్టినదని తెలిపారు. గత సంవత్సరంలో మొత్తం నష్టపోయిన 1,59,49,000 పనిదినాల్లో 90 శాతం 139 లాకౌట్ల వలన నష్టమైనాయని ఆయన అన్నారు. పారిశ్రామిక వివాదాలలో సమ్మెల మూలానకంటే లాకౌట్లు వలన ఎక్కువ పనిదినాలు నష్టమవుతున్నాయని ఆయన పై లెక్కలను వుదహరించారు.

21 జూన్ మిల్లుల్లో ప్రకటించిన లాకౌట్ వలన చాలా పనిదినాలు నష్టమైనాయని, అందు వలన రాష్ట్ర ఆర్థిక ప్రగతికి తీవ్రమైన అటంకం కలిగిస్తున్న ఈ మిల్లులను జాతీయం చేయాలని వామపక్ష ప్రభుత్వం దృఢమైన అభిప్రాయంతో వున్నదని ఆయన ప్రకటించారు.

కేంద్ర కార్మిక సంఘాలు సమర్పించిన జాతీయ కోర్కెల పత్రాల ప్రాతిపదికపై అనేక స్థాయిల్లో చర్చలు జరిపి తేయాకు తోటలు, ఇంజనీరింగు పరిశ్రమల్లో దీర్ఘకాల ఒప్పందాలు చేసుకొనటానికి రాష్ట్ర ప్రభుత్వం గత సంవత్సరం చేసిన కృషిని శ్రీ కృష్ణపదమోషే వివరించారు.

## చట్టాలకు కేంద్రం అడ్డు

కార్మికులకు ట్రేడ్ యూనియన్ హక్కుల రక్షణ కల్పిస్తూ, మేనేజ్ మెంటు బోర్డులలో రహస్య ఎన్నిక ద్వారా కార్మికులకు ప్రాతినిధ్యం కల్పించే నిబంధనలన్నీ 1983 ట్రేడ్ యూనియన్ (పశ్చిమబెంగాలు సవరణ) బిల్లుకు రాష్ట్రపతి ఆమోదం తెలుపకపోవటం పట్ల ఆయన ఆశ్చర్యం వ్యక్తం చేశారు. కార్మికుల శ్రేయస్సు కోసం, అత్యవస్థిత రంగంలో పనిచేసే కార్మికుల సర్వీసును క్రమబద్ధంచేసే టండాల్ మజ్దూర్ బిల్లు (1981)ను రాష్ట్రపతి ఆమోదించకుండా నిరవధికంగా జాప్యం చేస్తున్నారని ఆయన తెలిపారు.

కాని రాష్ట్ర ప్రభుత్వం పిఎఫ్ సౌకర్యం పొందే కార్మికులందరను ఇఎస్ ఐ. పథంలో

చేర్చిందని, దానికోసం 18 కోట్ల రూపాయలు ఖర్చు చేసిందని ఆయన తెలిపారు. కార్మికుల విశ్రాంతికి, వుల్ఫాసానికి 54 కార్మిక సంక్షేమ కేంద్రాలు ఏర్పరచామని, పశ్చిమబెంగాలు రాష్ట్రమంతటా కార్మికుల సాంస్కృతిక కార్యక్రమాలకు ప్రోత్సాహం కల్పించామని ఆయన తెలిపారు. రాష్ట్ర ఉపాధి సలహా సంఘాన్ని పునరుద్ధరించి, పునర్నిర్మించామని కూడా ఆయన అన్నారు.

## లాకౌట్ల పట్ల నిరసన

కార్మికశాఖ స్టేటుమంత్రి శ్రీ శాంతిఘటక్ ఈ పద్దులపై ప్రసంగిస్తూ లాకౌట్లు, మూసివేతలు కాంగ్రెస్ (ఐ) అక్రమ పాలనకు వారసత్వాలుగా నిలిచాయన్నారు. యజమానులు అక్రమ నిర్ణయాలు, అక్రమలాభార్జన, బాహాటపు దొంగతనాల మూలకంగా పరిశ్రమల అనారోగ్యానికి, మూసివేతకు కారకులవుతున్నారని ఆయన విమర్శించారు. దేశ ప్రయోజనాలను త్రోసిరాజని, తమ వర్గ ప్రయోజనాల కోసం పారిశ్రామికవేత్తలకు, యజమానులకు, పెట్టుబడిదారులకు కేంద్ర ప్రభుత్వం బాహాటంగా మద్దతునిస్తోందని ఆయన అన్నారు.

కార్మికుల ప్రావిడెంటు ఫండును జమ చేయకుండా ప్రస్తుత కార్మిక చట్టాలలోని లొసుగుల ఆసరాతో యజమానులు తప్పించుకోవటం సిగ్గుచేటైన విషయమని ఆయన చెప్పారు. యజమానులు ఇ. ఎస్ ఐ., ప్రావిడెంటు ఫండు ఖాతాలో డిపాజిటు నిర్బంధంగా చేయటానికి ఏర్పాటు చేయమని కేంద్ర ప్రభుత్వంపై ఒత్తిడితీసుకురావటానికి కాంగ్రెస్-ఐ శాసనసభ్యులు సాహసం చేయాలని ఆయన కోరారు.

సి. పి. ఎం. సభ్యులు శ్రీ కమల్ సర్కార్ మాట్లాడుతూ ప్రస్తుత ఆర్థిక సంక్షోభానికి నిస్సందేహంగా దివళాకోరు పెట్టుబడిదారీ విధానమే కారణమని, ఈ కారుచీకటిలో వామపక్ష ప్రభుత్వం దృఢంగా కార్మికుల తరపున నిలబడటమే ఒక వెలుగురేఖ అని అన్నారు. సి. పి. ఎం. సభ్యులు బారుపాద ముఖర్జీ, బరేన్ బసు, మతీష్ రాద్ (ఆర్ ఎస్ పి.), సర్జే దేవ్ (ఫార్వర్డ్ బ్లాక్) బడ్జెటును సమర్థిస్తూ ప్రసంగించారు. ఇందిరా కాంగ్రెస్ సభ్యులు సుబ్రతా

ముఖర్జీ, కాశీనాథ్ ముఖర్జీ, ఆ శోక్ ఘోష్ బడ్జెటును వ్యతిరేకిస్తూ మాట్లాడారని వేరే చెప్పనక్కరలేదు.

బడ్జెటుపై చర్చకు సమాధానమిస్తూ శ్రీ కృష్ణపదమోషే గత కాంగ్రెసు ప్రభుత్వ హయాంలో కన్నా రాష్ట్రంలో మూసివేతలు, లాకౌట్లు తగ్గినాయని తెలిపారు. కాని దేశ వ్యాప్తంగా వున్న ఇందిరా కాంగ్రెసు అక్రమ పాలనలో లాకౌట్లు సర్వత్రా వున్న జాతీయ కాబట్టి నిర్దిష్టంగా వుండటానికి వీలులేదని ఆయన అభిప్రాయపడ్డారు.

84 రోజుల జూన్ కార్మికుల సమ్మెలో రాష్ట్ర ప్రభుత్వం అడ్డుపడలేదు. కార్మికుల వుద్యమాలకు తగిన ప్రోత్సాహం ఇద్దామని ప్రభుత్వం చేసిన వాగ్దానాన్ని అక్షరాలా పాటించినట్లానికిది నిరర్థకమని ఆయన అన్నారు. ఉన్ని పరిశ్రమలో గత రెండు నెలలుగా జరుగుతున్న సమ్మెపట్ల ఆయన ఆందోళన వెలిబుచ్చారు. ఈ విషయంలో శాంతియుత పరిష్కారానికి ప్రభుత్వం ప్రయత్నిస్తోందని ఆయన తెలిపారు. కార్మికుల ప్రయోజనాలు రక్షించటానికి, వారి శాంతియుత సమ్మెలకు ప్రోత్సాహం ఇవ్వటంలోను, పారిశ్రామిక వివాదాలు పరిష్కరించటంలోను వామపక్ష ప్రభుత్వం నిర్వహించే శ్లాఘనీయ పాత్రను ఆయన వివరించారు.

## ఉన్ని పరిశ్రమలో కార్మికుల సమ్మె

ఫిబ్రవరి 13, 1984 నుంచి ఉన్ని పరిశ్రమ కార్మికులు సమ్మెలో వున్నారు. వారు 500 లు కనీసవేతనం కావాలని, పాయింటుకు రు. 1-50లు కరువుభత్యం డిమాండు చేస్తున్నారు. యజమానులు-అడిషనల్ లేబరు కమిషనరు ఎడట జరిగిన త్రైపాక్షిక సమావేశంలో ఈ డిమాండ్లు తీర్చలేమని అశక్తత తెలియజేశారు. కార్మికులు సి. ఐ. టి. యు., ఎ. ఐ. టి. యు. సి., జె. సి. టి. యు.లతో సంయుక్త కార్యచరణ కమిటీని ఏర్పాటు చేసుకున్నారు. ఏప్రిల్ 11న లేబర్ కమిషనర్ ఏర్పాటుచేసిన త్రైపాక్షిక సమావేశంలో రాష్ట్ర ప్రభుత్వం రు. 3800 కనీసవేతనం, పాయింటుకు ఒక రూపాయి కరువు భత్యం ప్రకటించింది. వివా



దంలో వున్న అన్ని వర్గాల వారితో విస్తృత చర్చలు జరిపిన తరువాతనే తన నిర్ణయానికి తుది రూపం ఇవ్వగలమని స్పష్టం చేసింది.

### మహాత్తర పోరాటాలు

పశ్చిమబెంగాలులో రేవు, జూట్ కార్మికులు విజయం సాధించిన తరువాత కలకత్తా కెమికల్స్ లో గత ఆరు నెలలుగా వున్న లాకౌట్ ఎత్తివేయబడింది. స కాలంలో శ్రీ జ్యోతిబసు, శ్రీ కృష్ణపదమోష్ జోక్యం చేసుకొనటంవలన ఈ వివాద పరిష్కారం సాధ్యమైందని సి.పి.ఎం. సభ్యులు శ్రీ సచిన్ సేన్ తెలిపారు. ఈ పరిశ్రమలో కుదిరిన ఒప్పందం వలన అన్ని ఛార్జీట్లు, సస్పెన్షన్లు ఉపసంహరించారు. ప్రతి కార్మికుడికి రు. 100లు గ్రాంటు లభించింది. రు. 200లు అడ్వాన్సు లభించింది.

ఈ సమావేశంలోనే బ్రిటానియా ఇంజనీరింగు (టిటాగర్), నేషనల్ స్టీల్ అండ్ ఐరన్ ఇంజనీరింగు కంపెనీ, శ్రీ సరస్వతీ ప్రెస్ లను జాతీయంచేసే బిల్లులను ప్రతిపాదించారు. కాంగ్రెసు ప్రభుత్వంలా కాకుండా జాతీయం చేసిన పరిశ్రమలను పరిపుష్టితో, సమర్థవంతంగా పనిచేయించటానికి వామపక్ష ప్రభుత్వం పటిష్టమైన చర్యలు తీసుకుంటున్నదని, పరిశ్రమలను అభివృద్ధి చేస్తోందని పార్లమెంటరీ వ్యవహారాల మంత్రి శ్రీ పతిత్ పర్బన్ పథక్ పేర్కొన్నారు. ఇంతవరకు కాంగ్రెసు కరపత్రాలు, పోస్టర్లను ముద్రించే సరస్వతీ ప్రెస్ నేడు లాభాలతో నడుస్తోందని ఆయన ప్రకటించారు.

### మత సామరస్యం

గార్డెన్ రీచ్ లో సంఘ విద్రోహశక్తులు విధ్వంసం చేసిన గృహాలను పునర్నిర్మించటంలో సి. ఐ. టి. యు. అనుబంధ సంఘాల కార్మికులు ప్రముఖపాత్ర నిర్వహించి కార్మిక వర్గం మత సామరస్యానికి చిహ్నమని నిరూపించారు. గార్డెన్ రీచ్ సి. ఐ. టి. యు. నాయకత్వంలో పహార్ పూర్ వర్కర్స్ యూనియన్, ఎలక్ట్రికల్ లాంప్ (ఇ. ఎల్. ఎం. ఇ), ఆస్పెస్టాస్, సిమెంటు యూనియన్లు ధారాళంగా విరాళాలిచ్చి, సామాన్య ప్రజల హృదయాలలో కలిగిన గాయాలు మాసిపోవటానికి ప్రయత్నించారు.

గార్డెన్ రీచ్ కార్మికులు పశ్చిమబెంగాలు మత సామరస్య సంప్రదాయాలను ఉజ్వలంగా నిలిపారు.

## ముఠా వర్కర్స్ సభ

ముఠా వర్కర్స్ యూనియన్ (సి. ఐ. టి. యు.) 11వ మహాసభ ది. 14-5-1984 సోమవారము ఉదయం 10 గంటలకు 'ది విజయవాడ మిషినరీ అసోసియేషన్' హాలులో యూనియన్ అధ్యక్షులు శ్రీ పోతిన ఆదినారాయణగారి అధ్యక్షతన జరిగినది.

2,000 మంది సభ్యత్వానికి ప్రాతినిధ్యం వహిస్తూ 131 మంది ప్రతినిధులు హాజరైన ఈ మహాసభలో సి. ఐ. టి. యు. సిటీ కౌన్సిల్ కార్యదర్శి శ్రీ పి. దివాకర్ ప్రారంభోపన్యాసం చేశారు.

తదుపరి ముఠా కార్మిక సంఘం (ఎ.ఐ.టి. యు.సి.) కార్యదర్శిగారైన శ్రీ ఉప్పలపాటి రామచంద్రరాజుగారు సందేశమిచ్చారు.

సి.ఐ.టి.యు. సిటీకౌన్సిల్ అధ్యక్షులు శ్రీ వెల్లంకి కృష్ణమోహనరావుగారు, సహ కార్యదర్శి శ్రీ మండాపు వెంకటేశ్వరరావుగారు; సి.ఐ.టి.యు. నాయకులు శ్రీ కె. ఎస్. ఆర్. ప్రసాద్ గార్లు సందేశాలిస్తూ ప్రభుత్వం కార్మికవర్గంపై సాగిస్తున్న దాడులు, వాటి పరిస్థితిని వివరించి కార్మికవర్గం ఐక్యంగా పోరాడాలని కోరారు.

యూనియన్ కార్యదర్శి శ్రీ టి. సుబ్బారెడ్డి గారు కార్యదర్శి నివేదిక ప్రవేశపెట్టారు. పలు వురు సభ్యులు చర్చలలో పాల్గొన్నారు. కార్యదర్శి నివేదిక, జమా ఖర్చులు ఏకగ్రీవముగా ఆమోదించడం జరిగింది. పెరిగిన నిత్యజీవితావసర వస్తువుల ధరల కనుగుణముగా ముఠా కార్మికుల కూలి రేట్లు పెంచాలని, ప్రభుత్వము చేసిన హమాలి చట్టాన్ని ముఠా కార్మికుల సాంప్రదాయ హక్కులకు అనుగుణముగా సవరించి అమలుజరుపాలని, గ్రాడ్యుటీ, బోనస్, ప్రావిడెంట్ ఫండులను ముఠా కార్మికులకు వర్తింపజేయాలని, ముఠా కార్మికులకు గృహవసతి కల్పించి వారి పిల్లలకు ఉచితవిద్య, వైద్య సౌకర్యాలు కల్పించాలని, బోకు వ్యాపారాన్ని జాతీయంచేసి నిత్యజీవితావసర వస్తువులన్నీ చౌక డిపోలద్వారా సక్రమముగా సరఫరా చేయాలని, కిలో రెండు రూపాయల బియ్యం అందరికీ పంపిణీ చేయాలని తీర్మానాలు చేశారు.

అనంతరం శ్రీ పోతిన ఆదినారాయణ గారు అధ్యక్షులుగా, శ్రీ గౌరిసిపుడి కన్నయ్య, శ్రీ కొత్త శీతయ్యరెడ్డి ఉపాధ్యక్షులుగా, శ్రీ టి. సుబ్బారెడ్డి ప్రధాన కార్యదర్శిగా, శ్రీ ఎస్.

## ఆర్. టి. సి. ఉద్యోగుల

### కార్యాచరణ సమితి

ఆర్.టి.సి. కార్మికులు కోరుతున్న విధంగా వేతనాలు, అలవెన్సులు, సర్వీసు నిబంధనల సవరణకు సంబంధించిన వుమ్మడి కోర్కెలపై ఐక్య ఆందోళనలను నిర్వహించి కోర్కెల సాధనకు కృషి జరిపేందుకుగాను ఈ క్రింది యూనియన్లు భాగస్వాములుగా ఎ. పి. ఎస్. ఆర్. టి. సి. ఉద్యోగుల సంయుక్త కార్యాచరణ సమితి ఏర్పడినది.

1) ఎ. పి. ఎస్. ఆర్. టి. సి. ఎంప్లాయిస్ యూనియన్ (ఎ. ఐ. టి. యు. సి.)

2) ఎ. పి. ఎస్. ఆర్. టి. సి. స్టాఫ్ అండ్ వర్కర్స్ ఫెడరేషన్ (సి.ఐ.టి.యు.)

3) ఎ. పి. ఎస్. ఆర్. టి. సి. కార్మిక సంఘం (బి. యం. యస్.)

4) ఎ. పి. ఎస్. ఆర్. టి. సి. కార్మిక పరిషత్ (టి. యన్. టి. యు. సి.)

ఈ సంయుక్త కార్యాచరణ కమిటీకి ప్రతి యూనియన్ నుండి ఒకరు వంతున యీ క్రిందివారు కన్వీనర్లుగా ఉంటారు.

శ్రీ ఎ. రాములు (ఎంప్లాయిస్ యూనియన్) శ్రీ ఎస్. చిన్నపరెడ్డి (స్టాఫ్ అండ్ వర్కర్స్ ఫెడరేషన్) శ్రీ కె. లక్ష్మారెడ్డి (కార్మికసంఘం) శ్రీ పి.ఆంజనేయులు (కార్మిక పరిషత్)

సంయుక్త కార్యాచరణ సమితి బేనర్ తెల్లగడ్డపై నీలపు అక్షరాలలో ఉండాలని నిర్ణయించబడింది. సభలు, ప్రదర్శనలు, ఊరేగింపులు జరిగే సందర్భాలలో నాలుగు యూనియన్లకు సంబంధించిన జండాలు, కార్యాచరణ సమితి బ్యానరుతోబాటు వుండవచ్చునని కూడా నిర్ణయించబడినది.

ఇదే విధంగా రీజియన్| డివిజన్| డిపో యూనిట్ల స్థాయిలలో సంయుక్త కార్యాచరణ సమితి, శాఖలు ఏర్పాటు చేయాలని విజ్ఞప్తి చేశారు. ఐక్యతా దినం జరపమని, ఐక్య పోరాటాలకు సిద్ధం కమ్మని కోరారు.

నారాయణరెడ్డి, శ్రీ పి. ఎరకయ్య కార్యదర్శులుగా, శ్రీ ఎనిమిరెడ్డి వెంకటేశ్వర్లు కోశాధికారిగా మొత్తం 21 మంది సభ్యులతో నూతన కమిటీని ఎన్నుకోవడము జరిగింది.

★



# దక్షిణాది రాష్ట్రాల నిర్మాణ కార్మికుల సదస్సు

మే 12, 13 తేదీలలో విశాఖపట్నం గాజువాకలో దక్షిణాది రాష్ట్రాల నిర్మాణ కార్మికసంఘాల సదస్సు విజయవంతంగా జరిగింది. 12 వ తేదీ ఉ॥ 10 గం॥కు కామ్రేడ్ దివాన్ జన్ చక్రవర్తి (ఆల్ ఇండియా కన్వీనర్) పతాకావిష్కరణతో కార్యక్రమం ప్రారంభమయింది. మృతవీరుల స్థూపమువద్ద పుష్పగుచ్ఛాలు వుంచి ప్రతినిధులు హాలులో ప్రవేశించారు. సదస్సుకు ఆంధ్ర, తమిళ నాడు, కేరళ రాష్ట్రాలనుంచి 150 మంది ప్రతినిధులు హాజరయ్యారు. సదస్సుకు కా॥ సుభాష్ చంద్రన్ హిందూస్థాన్ కన్వీనర్ కంపెనీ, ఆల్ ఇండియా అధ్యక్షులు కా॥ వారియర్ (కేరళ) పి. కె. ఎన్. మూర్తి (ప్రధాన కార్యదర్శి, హెచ్. యస్. సి. యల్.) విశాఖ పట్నం) అధ్యక్షవర్గంగా వ్యవహరించారు. ఆహ్వానసంఘ చైర్మన్ కా॥ నంధూరి ప్రసాద రావుగారు పారిశ్రామిక నగరం కాబోతున్న ఉక్కు నగరంలో ఈ సదస్సు జరగడం సంతోషకరమని, సదస్సు జయప్రదం కావాలని సందేశమిచ్చారు. 12 వ తేదీ సాయంత్రం 6 గం॥కు సెంట్రల్ స్కూలువద్ద బ్రహ్మాండమైన బహిరంగసభ జరిగింది. స్టేలు

ప్లాంట్, కాల్ బెక్స్, కోరమండల్ తదితర కంపెనీల నుంచి విడివిడిగా ఊరేగింపులు బహిరంగసభ చేరాయి. 3,000 మందికిపైగా హాజరైన ఈ బహిరంగసభకు కా॥ సి హెచ్. నర్సింగరావు అధ్యక్షత వహించారు. కాంట్రాక్టర్లు చట్టాలను ఉల్లంఘించితే ఆందోళన తప్పదని హెచ్చరించారు.

కా॥ యస్. గంగాధరరెడ్డిగారు మాట్లాడుతూ కార్మికులను కాంట్రాక్టర్లు ఏ విధంగా దోపిడి చేస్తున్నది వివరించారు.

కా॥ శాంతిఘట్ గారు తమ సందేశంలో బెంగాల్ ప్రభుత్వం తరపున, బెంగాల్ ప్రజల తరపున శుభాకాంక్షలు తెలిపారు.

## తీర్మానాలు

(ఎ) నిర్మాణ కార్మికుని కనీస జీతం నెలకు 500/- వుండాలి.

(బి) నిర్మాణ కార్మికులందరికీ బోనస్ ఇవ్వాలి.

(సి) సబ్ కాంట్రాక్టు పద్ధతిని రద్దు చేయాలి.

(డి) జీతాలను డి. ఎ. తో జతపరచి పెరిగేధరలకు అనుగుణంగా జీతాలుపెంచాలి.

(ఇ) రాష్ట్ర ప్రభుత్వం రద్దు పరచిన ఎ. పి. ఎస్. సి. సి. తో పనిచేసే 4,000 మంది కార్మికులకు తిరిగి ఉపాధి కల్పించాలి.

(ఎఫ్) నిర్మాణ కార్మికులకు పని భద్రత కల్పించాలి.

(జి) విశాఖపట్నం స్టీల్ ప్లాంట్ లో పర్మనెంటు పనులైన లోడింగ్, అన్ లోడింగ్, వాచ్ మెన్ తదితర పనులలో నిర్మాణ కార్మికులకు, నిర్వాసితులకు ఉపాధి కల్పించాలి.

(హెచ్) నిరుద్యోగం, అధిక ధరలపై ప్రత్యేక తీర్మానాలు చేసారు.

రెండవరోజు సదస్సులో కామ్రేడ్ ఎమ్. కె. పాంథే (సి. ఐ. టి. యు. కార్యదర్శి) దిలీప్ మజుందార్, దుర్గాపూర్ ఎమ్. ఎల్. ఎ. గార్లు పాల్గొనటం సదస్సుకు ఉత్తేజాన్ని ఇచ్చింది.

ఈ క్రింది వారితో ఏకగ్రీవంగా కమిటీని ఎన్నుకొన్నారు.

1 సి హెచ్. నర్సింగరావు, 2 పి. ఆర్. సుభాష్ చంద్రన్, కన్వీనర్స్ 3 జి. యస్. బాలాజీదాస్, 4 సహదేవన్, 5 అప్పకుట్టన్, 6 టి. హెచ్. కె. వారియర్, 7 ఎమ్. కె. కరునన్, 8 పి. బలరామ్ రాజు, 9 కె. రంగారావు, 10 పి. మనిముత్తు, కర్నాటక నుంచి ఒక సభ్యుని తరువాత ఎన్నుకుంటారు.

## వి. ఎస్. పి. మేనేజ్ మెంట్ హామీ

14-5-84 ఉదయం 9గం॥కు వి.ఎస్.పి. యం.డి. గారిని సి.ఐ.టి.యు. అఖిల భారత కార్యదర్శి డా॥ యం.కె.పాంథే, దిలీప్ మజుందార్ (అధ్యక్షులు ఎస్.డబ్ల్యు.ఎఫ్.ఐ) సి హెచ్. నర్సింగరావు (అధ్యక్షులు, స్టేలుప్లాంట్లు ఎంప్లాయిస్ యూనియన్) గార్లు కలిసి వి. ఎస్. పి. వుద్యోగులు ఎదుర్కొంటున్న వివిధ సమస్యల గురించి చర్చించారు.

యూనియన్ గుర్తింపు : స్టేలుప్లాంట్ లో చట్ట ప్రకారం గుర్తింపుజరగాలని కోరినమీదట ఇంతవరకు స్టేలుప్లాంట్ లో మేనేజ్ మెంట్ ఏ యూనియన్ ను కూడా గుర్తించలేదని, తప్పకుండా కోడ్ ఆఫ్ డిసిప్లైన్ ప్రకారం రెండుగాని అంతకంటే ఎక్కువ రిజిష్టర్డ్ ట్రేడ్ యూనియన్లు వి.ఎస్.పి.లో వున్నవి కాబట్టిరహస్య ఓటింగు పద్ధతిద్వారా యూని

యన్లకు గుర్తింపు ఇస్తామని యం.డి.గారు హామీ ఇచ్చారు.

వాషింగ్ ఎలవెన్స్ : వాషింగ్ అలవెన్స్ విషయంలో మేనేజ్ మెంట్ నెలకు 10 నుంచి 15 రూ॥ పెంచుతూ దానిని ఏప్రిల్ 84 నుంచి అమలు చేస్తున్నట్లు తెలిపారు. ఇంతకుముందే దీనియడల మన వ్యతిరేకతను తెలియజేశాము. ఎన్.జె.సి.ఎస్. ఒప్పందం ప్రకారం పెరుగుదల 1-3-83 నుంచి అమలు జరపాల్సి వుంది. దీనిని అన్నిచోట్ల అమలుచేస్తున్నారు. మేనేజ్ మెంట్ సర్క్యులర్ ప్రకారం ప్రతి కార్మికుడు రూ॥ 65లు నష్టపోతాడు. అంతే కాకుండా నర్సులు, ఫైర్ బ్రిగేడ్ మొదలగు వారికి రూ॥ 20 చొప్పున యివ్వాలని చర్చించిన తరువాత తప్పకుండా పరిశీలించి న్యాయం కలుగజేస్తామని హామీ ఇచ్చారు.

ఒక అంగీకారానికి రాలేకపోయినప్పటికీ

అప్ గ్రేడేషన్, నోట్స్ ఆఫ్ కన్క్లూజన్, హెచ్.బి. కాలనీలోని ఇండ్లు అమ్ముట గురించి, తదితరసమస్యలగురించి చర్చించారు.

ఈనాడు వి.ఎస్.పి. ఉద్యోగులు అనేక సమస్యల ఊబిలో యిరుక్కొనియున్నారు. కార్మికులు, కార్మిక సంఘాలు ఐక్యతతో పని చేసి పై సమస్యలను పరిష్కరించవలసి యున్నది. కాగా ఐ.ఎన్.టి యు.సి.నాయకులు డా॥ అంబేద్కర్ జయంతి సభలో కార్మికులలో కులాలను రెచ్చగొట్టే ప్రసంగాలను చేయటం దురదృష్టకరం. ఇది డా॥ అంబేద్కర్ ఆశయానికి విరుద్ధం. కులాభిమానాన్ని పీడి సమస్యలపై కార్మికులంతా ఐక్యంగా కృషిచేసి సమస్యలను పరిష్కరించుకోవాలి. దీనికి ఐ.యన్.టి.యు.సి. నాయకులు కూడా సహకరించాలి.

“వర్కింగ్ క్లాస్”

చ ద వ ం డి !



## ఇతర రాష్ట్రాలలో....

అ హ మ్మ దా బాద్

కార్మికుల దుస్థితి

గుజరాత్ లోని అహమ్మదాబాద్ లో 65 నూలు మిల్లులకుగాను 20 మిల్లులు మూత పడ్డాయి. మొత్తం 2 లక్షలమంది కార్మికులలో 50 వేలమంది నిరుద్యోగులుగా వీధులలోకి నెట్టబడ్డారు. మరో 15 మిల్లులు మూతబడి ప్రమాదంలో వున్నాయి. మూసివేసిన మిల్లుల్లోని కార్మికులు, వారి కుటుంబాలు దీనమైన పరిస్థితులు యెదుర్కొంటున్నాయి. ఆకలి మంటలతో అల్లాడిపోతున్నారు. కొందరు కూరగాయలమ్ముకొంటున్నారు. మరి కొందరు యితర పనులు చేసుకొని జీవిస్తున్నారు. కార్మికులు తమ ప్రావిడెంటు ఫండును మొత్తం గూడా బ్రతకటానికి ఖర్చు పెట్టారు. సంవత్సరం క్రితమే మూసివేసిన మిల్లులు గూడా వున్నాయి కొందరు తమ ఆస్తులను అమ్ముకొన్నారు. అయినప్పటికీ దరిద్రాన్ని భరించలేక, నిరుద్యోగం, ఆకలిమంటలతో భరించలేని స్థితిలో 12 మంది కార్మికులు ఆత్మహత్యలు చేసుకున్నారు. కొందరు తమ భార్యలను పడుపుస్త్రుల్లోకి పంపినట్లుగూడా తెలుస్తోంది ఇంతకంటే దయనీయస్థితికేముంది?

రాష్ట్ర కేంద్రప్రభుత్వాలు అహమ్మదాబాద్ వస్త్ర పరిశ్రమల్లో యేర్పడ్డ యీ సంక్షోభాన్ని నివారించేందుకు యేమీ చేయుటలేదు. యజమానులు గతంలో గడించిన లాభాలను యితర మార్గాలకు తరలించారు.

కార్మిక చట్టాలు వద్దట !

యజమానుల వితండవాదన

ఇటుకబట్టిలలో పని చేసే కార్మికులకు కార్మిక చట్టాలు వర్తింపజేయవద్దని బట్టిల యజమానులు భారత ప్రభుత్వంపై వత్తిడి తెస్తున్నారు. గత సీజన్ లో చట్ట విరుద్ధంగా లాకౌట్ ప్రకటించారు కూడ.

ఈ కార్మికుల సమస్యల పరిశీలనకై ప్రభుత్వం ఒక త్రైపాక్షిక కమిటీని నియమించింది. సి.ఐ.టి.యు కార్యదర్శి శ్రీ నృశింగ చక్రవర్తి ఈ కమిటీలో సభ్యులు.

యజమానులు తెచ్చినవాదనలను ఖండిస్తూ శ్రీ చక్రవర్తి యీ పరిశ్రమలో ముందుగా యజమాని - కార్మికుడు మధ్య వుండే సంబంధాలను ప్రవేశపెట్టాలని, అలా చేసినపుడు చట్టాలను వర్తింపజేయటం తేలికవుతుందనీ, యీ సంబంధాలనే యజమానులు వ్యతిరేకిస్తున్నారన్నారు.

8 గంటల పనిని ప్రవేశపెట్టాలని, కార్మికులు పని చేయటానికి షెడ్లు నిర్మించాలని చక్రవర్తి కోరారు. ఐ. ఎన్. టి. యు. సి, బి. ఎమ్. ఎస్. ప్రతినిధులు కూడ యీ సూచనలను బలపరచారు.

వివిధ రాష్ట్రాల్లో జరిపిన అధ్యయనం ప్రకారం కార్మికులు చేసిన యిటుకలకు వెయ్యికి 14 లేదా 15 రూపాయలు మాత్రం యిచ్చి వాటిని వెయ్యి 150/- ల నుండి రు. 200/- వరకు యజమానులు అమ్ముతున్నారని చక్రవర్తి వెల్లడించారు. పనిచేసిన కాలంలో కొద్ది మొత్తం మాత్రం జీతంగా యిచ్చి సీజన్ చివర లెక్కచూచి మిగతా పైకం చెల్లిస్తున్నారని విమర్శించారు.

కోట కార్మికుల పోరాటం

రాజస్థాన్ లోని కోట. ప్రతి సి.ఐ.టి.యు కార్యకర్తకూ ఈ పేరు బాగా తెలుసు. జె.కె. సింధటిక్స్ లో ఆరునెలల పాటు సాగిన మహత్తర పోరాటం వారుకి ఎరుకే.

కార్మికుల పోరాటంకొత్తవశకు చేరుకుంది.

ఆ ఫ్యాక్టరీలో జరిగిన సామూహిక రిటైన్ మెంట్ చట్ట విరుద్ధమని రాజస్థాన్ ప్రభుత్వం సహితం ప్రకటించక తప్పలేదు. సి. ఐ. టి. యు. కేంద్రం పదే పదే చేసిన విజ్ఞప్తులు, శ్రీ సమర్ ముఖర్జీ జోక్యం, అన్నిటినీ మించి కార్మికులు నెలల తరబడి పోరాడిన మూలంగా ప్రభుత్వం కదలక తప్పలేదు.

దీరకాలం సాగుతున్న ఈ పోరాటం రాష్ట్రంలో ప్రజల దృష్టిని పెద్ద ఎత్తున ఆకర్షించి, సానుభూతి సంపాదించింది.

గత ఫిబ్రవరి నుండి వారు ధర్నా ప్రారంభించారు. మే ఒకటవ తేదీ నుండి రిలే నిరాహార దీక్షకు పూనుకున్నారు. ఈ దీక్ష జూన్ 1 వరకు సాగుతుంది.

జూన్ ఒకటవ తేదీన 20 మంది దళం జయపూర్ యాత్ర ప్రారంభించి, త్రోవ పొడుగునా ప్రచారం చేసి 11వ తేదీకి జయపూర్ చేరుకుని అరెస్టు ఔతుంది.

గ్రాట్యుటీ సవరణచట్టం అమలు

గ్రాట్యుటీ చట్టానికి చేసిన రెండవ సవరణ జూన్ రెండవతేదీనుండి అమలులోకి వచ్చింది.

ఈ చట్టం ప్రకారం వారానికి ఆరురోజులు పనిచేసిన సంస్థలో కార్మికుడు సంవత్సరం మొత్తంలో 190 రోజులు పనిచేస్తే గ్రాట్యుటీకి అర్హత కలిగి వుంటాడు. అలా పనిచేసిన కార్మికుడు "కంటిన్యూవ్ సర్వీసులో" వున్నట్లు భావిస్తారు.

ఆరునెలలు పనిచేసిన కార్మికుడు సంస్థ పనిచేసిన రోజుల్లో సగం రోజులు పనిచేస్తే అతను గ్రాట్యుటీకి అర్హుడు అవుతాడు.


సంవత్సరంలో 240 రోజులకన్నా తక్కువ రోజులు పనిచేసినా, అనుమతి లేకుండా గేర్ హాజరైనా ఆ ఏడాదికి గ్రాట్యుటీపొందే హక్కు కోల్పోతాడని గతంలో సుప్రీంకోర్టు తీర్పు యిచ్చింది. అ తీర్పు ఫలితంగా గ్రాట్యుటీ కోల్పోయేవారికి ఈ సవరణచట్టం కొన్ని రాయితీలను కల్పిస్తుంది.

## 7 లక్షలమంది బొగ్గుగని కార్మికుల సమస్య

వేతన ఒప్పందాన్ని సక్రమంగా అమలుచేయాలని, ఒకరోజుకుగాను ఎనిమిదిరోజుల వేతనాన్ని కోయటం విరమించాలని, కక్షసాధింపు చర్యలను, ట్రాన్స్ ఫర్లను, డిస్మిసల్స్ ను ఆపివేయాలని, సంప్రతింపులకమిటీ ఉపసంఘాల రిపోర్టులు ప్రకటించాలని, పారిశ్రామికభద్రతా దళాల దౌర్జన్యాన్ని అరికట్టాలని కోరుతూ దేశమంతటాగల 7 లక్షలమంది బొగ్గుగని కార్మికులు జూన్ 4, 5 తేదీలలో దేశవ్యాప్తంగా సమ్మె చేశారు. సింగరేణి గనుల్లో సమ్మె నూటికి నూరు పాళ్ళు జరిగింది. మార్చిలో అసన్ సోల్ లో బొగ్గుగని కార్మిక ఫెడరేషన్లన్నీ సడస్సు జరిపి చేసిన నిర్ణయం మేరకు యీ సమ్మె జరిగింది. సమ్మెచేస్తే కఠినంగా శిక్షిస్తామని యజమానులు చేసిన బెదిరింపులను టెక్కచేయకుండా యీ సమ్మెలో కార్మికులు పాల్గొన్నారు.

బొగ్గుగని కార్మికులు ఐక్యంగా, దృఢంగా పోరాడి సాధించిన వాటిని వమ్ముచేయ తలపెట్టిన యజమాన్యాల, ప్రభుత్వ చర్యలకు సమాధానంగా జరిగినదే యీ సమ్మె.





మధ్య అమెరికాలో వున్నది నికరాగ్వా. అచ్చట ఇప్పుడున్న ప్రభుత్వం సోషలిస్టు వ్యవస్థ నిర్మాణం దిక్కుగా పయనించేది. కాబట్టి ఎట్లాగైనా ఈ ప్రభుత్వాన్ని కూలగొట్టి తన కీలుబొమ్మ ప్రభుత్వాన్ని ఏర్పరచాలని అమెరికా సామ్రాజ్యవాదులు చేయని దురాగతం లేదు. దేశంలోని తిరుగుబాటు గాళ్ళకు ఆయుధాలూ, ధనమూ ఇచ్చి సహాయం చేస్తున్నది. పక్కనున్న హోండారాస్ లోని తొత్తు ప్రభుత్వాన్ని ఆసరా చేసుకొని మిలిటరీ కవ్వంపు చర్యలు సాగిస్తున్నారు. సైనికంగా స్వయంగా జోక్యం కల్పించుకోవాలని చూస్తున్నారు.

ఈ అమెరికన్ సామ్రాజ్యవాదుల కుట్రలను లాటిన్ అమెరికా దేశాలలో అత్యధిక సంఖ్యాక దేశాలు వ్యతిరేకిస్తున్నవి. ఈ దేశాల ఉమ్మడి సంస్థ కాంటగోరా ఈ సమస్య పరిష్కారానికై కృషి చేస్తూవున్నది.

ప్రపంచం ఈవిధంగా నికరాగ్వా యొక అమెరికా అవలంబించే వైఖరిని నిరసిస్తూ వుంటే నికరాగ్వాపైదాడికి అమెరికా మరింత నీచమైన కుట్రలను సాగిస్తున్నది. తాను దేశ దేశాలలోను వున్న మిలిటరీ నియంతృత్వాలకు ఎన్నైనా ఆయుధాలు సపై చేయవచ్చు. కాని ప్రజాతంత్రయుతంగా ఏర్పడ్డ నికరాగ్వా ప్రభుత్వానికి పక్కనున్న సోషలిస్టు దేశం క్యూబా ఆ దేశ రక్షణకై ఆయుధాలు సపై చేయటం నేరమైపోయిందట! కాబట్టి నికరాగ్వాకు ఆయుధాలుగాని, ఆహారంగాని, మరే ఇతర సరుకులుగాని సపై గాకుండా వుండటానికి గాను అమెరికా గూఢచారి సంస్థ సి.ఐ.ఏ. నికరాగ్వా రేవులలో మందు పాతరలను వుంచింది. ఇది అమెరికా అధ్యక్షుడు రీగన్ ఎరుకతోనే చేసింది. అంటే ఆ దేశాన్ని నిర్బంధం చేయటమన్నమాట. ప్రపంచంలోని ఏ దేశమూ నికరాగ్వాతో వర్తకవ్యాపారాలు చేయరాదన్నమాట. తన ఆత్మరక్షణకు కూడా నికరాగ్వా పూనుకోరాదన్నమాట?

ఇతర ప్రపంచమంతా సి. ఐ. ఏ. దురాక్రమణ చర్యను ఖండించింది. ఐక్యరాజ్య

సమితి, భద్రతా సమితి ఖండించింది. కామన్ మార్కెటు దేశాల విదేశాంగమంత్రుల సభ ఖండించింది. ఈ మందు పాతరలను తీసి వేయుటకు ఇతర దేశాలన్నీ స్వయంగా పూనుకోవాలని ప్రాన్సు సూచించింది. సి. ఐ. ఏ. మందు పాతరలను పెట్టటం అంతర్జాతీయ న్యాయ సూత్రాలకు వ్యతిరేకమనీ, నౌకావాణిజ్యానికి ప్రమాదకరమనీ అన్నది. స్పెయిన్ విదేశాంగ శాఖ అమెరికాకు తన అసమ్మతిని తెలియజేసింది. ఇది రెచ్చగొట్టే చర్య అని ఖండిస్తూ ఒక కరపత్రాన్ని డెన్మార్క్ ప్రభుత్వము పంపిపెట్టింది. డచ్చి, కెనడా ప్రభుత్వాలు కూడా ఖండించినవి. అమెరికావి లజ్జ, భీతి లేని చర్యలని ఐక్యరాజ్యసమితి ప్రధాన కార్యదర్శి డిక్యులర్ అన్నారు. ఆకర్ అమెరికాకు తోడు దొంగగా వ్యవహరించే బ్రిటిషు ప్రధాని శ్రీమతి థాచర్ కూడా ఈ మందు పాతరలను పెట్టటాన్ని వ్యతిరేకించింది.

ఆఖరుకు అమెరికన్ పార్లమెంటులోని సెనేటు, ప్రతినిధుల సభ రెండూ కూడా దాదాపు రీగన్ పై అవిశ్వాసాన్ని ప్రకటించినవి. రీగన్ ప్రభుత్వం అంతర్జాతీయ న్యాయ సూత్రాలను ఉల్లంఘిస్తున్నది. ఆ విషయాన్ని విచారించుటకై స్పెషల్ అటార్నీని నియమించాలని అనేక మంది అమెరికన్ పార్లమెంటు సభ్యులు కోరారు.

అయినా మొండిబండవాడికి ఇదేమి లెక్కలేదు. అంతర్జాతీయ న్యాయ సూత్రాలను ఉల్లంఘించి అమెరికా తన తీరంలో మందు పాతరలను వుంచటాన్ని సవాలుచేస్తూ నికరాగ్వా ప్రభుత్వం అంతర్జాతీయ న్యాయస్థానానికి అప్పీలు చేసుకున్నది. మధ్య అమెరికా వ్యవహారాలకు సంబంధించినంతవరకూ రెండు ఏండ్లపాటు అంతర్జాతీయ న్యాయస్థానం అధికారాన్ని గుర్తించనని అమెరికా ప్రకటించినది.

నికరాగ్వా తీర ప్రజానీకం, ప్రపంచ ప్రజాతంత్ర శక్తులే అమెరికాకు తగు గుణపాఠం చెప్పగలవు.

### అమెరికాది నేరమే :

### అంతర్జాతీయ కోర్టు తీర్పు

మధ్య అమెరికా దేశాల్లో ఒకటైన నికరాగ్వా చుట్టూ సముద్రంలో మందుపాతరలు పెట్టింది అమెరికా సామ్రాజ్యవాద ప్రభుత్వం. దీనిపై నికరాగ్వా ప్రభుత్వం హేగ్ నగరంలోనున్న

అంతర్జాతీయ న్యాయస్థానానికి అమెరికా చర్యలపై ఆరోపణ చేసింది.

అంతర్జాతీయ కోర్టు మే నెల 10వ తేదీన తీర్పు చెప్పతూ అమెరికా నికరాగ్వాకు వ్యతిరేకంగా చట్టవ్యతిరేక చర్యలుజరిపి నేరం చేసిందన్నది. నికరాగ్వా ఓడరేవులదగ్గరలో మందు పాతరలు పెట్టటం తక్షణం మానుకోవాలన్నది. మొత్తం 14మంది జడ్జిలు అమెరికా చర్యలకు వ్యతిరేకంగా ఓటు చేశారు. ఒకరు మాత్రమే అమెరికాకు అనుకూలం.

సైనికచర్యల ద్వారా నికరాగ్వా స్వాతంత్ర్యానికి ముప్పు తేవటాన్ని ఖండించారు.

ఇంతకుపూర్వం చిన్నదేశమైన గ్రెనడాపై అమెరికా సైనికులు దాడి చేసి ఆక్రమించినందుకు దేశదేశాలు ఛీ ఛీ అని ఖండించాయి.

ఇప్పుడు అంతర్జాతీయ కోర్టు యిచ్చిన తీర్పు అమెరికా దుందుడుకుతనంమీద మరో చెంపదెబ్బ.

## నికరాగ్వా సంఘిభావ దినం

### జూలై 19

ఈ ఏడాది మే నెల 9 నుండి 13వ తేదీ వరకు బోర్నూగల్ దేశపు రాజధాని లిస్బన్ నగరంలో అంతర్జాతీయ మహాసభ జరిగింది. నికరాగ్వా పట్ల సంఘిభావం, మధ్య అమెరికా దేశాల్లో శాంతి కొరకు ఈ మహాసభ ఉద్దేశించబడింది.

అమెరికా సామ్రాజ్యవాద ప్రభుత్వ చర్యల మూలంగా మధ్య అమెరికా దేశాల్లో నేడు జరుగుతున్న అత్యంత ప్రమాదకర పరిణామాలను క్లిష్టస్థితికి, ప్రత్యేకించి నికరాగ్వా దేశపు స్వేచ్ఛా స్వాతంత్ర్యాలకు ఏర్పడిన ముప్పుపట్ల మహాసభ ఆందోళన తెలిపింది.

అమెరికా సామ్రాజ్యవాదుల తొత్తు, నియంత అయిన సోమోజా ప్రభుత్వాన్ని కూల్చి నికరాగ్వా ప్రజలు వామపక్ష ప్రభుత్వాన్ని నెలకొల్పుకున్న రోజు జూలై 19వ తేదీ కాబట్టి ఆ తేదీన నికరాగ్వా ప్రజలపట్ల అంతర్జాతీయ సంఘిభావ దినంగా పాటించాలని లిస్బన్ మహాసభ ప్రకటించింది.



# రైతాంగానికి తోడుగా కార్మికవర్గం

ఎన్నో ఏండ్లుగా రైతాంగం ఆక్రమించుకొని సాగుచేస్తున్న 'చిరఖాస్తు' అటవీ బంజర్ల నుండి వారిని తొలగించేందుకు కర్నాటక జనతా ప్రభుత్వం ప్రయత్నిస్తున్నది. ఈ ప్రయత్నాలను ఎదుర్కొనేందుకు రైతాంగం పోరాడుతున్నది. జూన్ 11 న సామూహిక ధర్నాకు పూనుకుంటున్నది.

రైతాంగం, వ్యవసాయ కార్మికులు సాగిస్తున్న ఈ పోరాటానికి కర్నాటక రాష్ట్ర సి. ఐ. టి. యు. నాల్గవ మహాసభ తన పూర్తి మద్దతును ప్రకటించింది.

సామూహిక ధర్నాలో రైతాంగంతో కలిసి పాల్గొనాలని, ఒకరోజు జనరల్ సమ్మెకు సిద్ధం కావాలని మహాసభ పిలుపునిచ్చింది.

కర్నాటక రాష్ట్ర సి. ఐ. టి. యు. మహాసభ 1984 మే 14 నుండి 17 వరకు మంగుళూరులో బి. కొరగొప్పరాయ్ నగర్ లో జరిగింది.

మూడవ మహాసభ తర్వాత పోరాటాలు నిర్వహించడంలోనూ, సభ్యత్వం విషయంలోనూ రాష్ట్ర సి. ఐ. టి. యు. గణనీయమైన అభివృద్ధి సాధించింది.

మహాసభను సి. ఐ. టి. యు. అధ్యక్షులు శ్రీ బి. టి. రణదివే ప్రారంభించారు. శ్రీ పి. సూర్యనారాయణ అధ్యక్షత వహించారు.

53,464 మంది సభ్యులకు ప్రాతినిధ్యం వహిస్తూ 416 మంది ప్రతినిధులు, 16 మంది పరిశీలకులు సమావేశంలో పాల్గొన్నారు. ఇందులో 48 మంది మహిళలు.

రాష్ట్ర కార్యవర్గి శ్రీ నంజుండప్ప నివేదిక ప్రవేశపెట్టారు. 55 మంది ప్రతినిధులు చర్చలలో పాల్గొని నివేదికను పరిపుష్టం చేశారు.

మే 17 న పెద్ద ప్రచరణ, బహిరంగసభ జరిగాయి.

బహిరంగసభలో శ్రీ బి. టి. రణదివే ప్రసంగించారు. దేశ ఆర్థిక దుస్థితి, కార్మిక వర్గ పరిస్థితులను ఆయన సుదీర్ఘంగా వివరించారు. ఇండియా కాంగ్రెస్ ప్రభుత్వం బడా పారిశ్రామికవేత్తల, బడా భూస్వాముల ప్రతినిధి. అందువల్ల కేంద్రంలో ఆ ప్రభుత్వం అధికారంతో వున్నానాళ్ళూ కష్టజీవుల బతుకులు కడగండ్ర పాతాళానే ఉంటాయని ఆయన స్పష్టపరిచారు.

కర్నాటక రాష్ట్రంలో ఏర్పడిన జనతా ప్రభుత్వం అనుసరిస్తున్న కార్మిక వ్యతిరేక విధానాలను ఆయన విమర్శించారు. శ్రామిక ప్రజలకు అండగా నిలవకుండా జనతా ప్రభుత్వ పతనం తప్పదని ఆయన హెచ్చరించారు. ఢిల్లీలో మొరార్జీ ప్రభుత్వం పతనం నుండి రాష్ట్ర జనతా నాయకులు గుణపాఠం నేర్చుకోగలరని ఆయన విశ్వాసం వెలిబుచ్చారు.

అంతకుముందు మహాసభలో సహితం కర్నాటక ప్రభుత్వ కార్మిక విధానాలను ఖండిస్తూ ఒక తీర్మానం ఆమోదించారు. ఆ విధానాలకు వ్యతిరేకంగా పోరాడి, ఓడించవలసిందిగా మహాసభ కార్మికవర్గాన్ని కోరింది.

జనతా ప్రభుత్వాన్ని పడగొట్టే కుట్రలకు పూనుకుంటున్న కాంగ్రెస్ (ఐ) చర్యలను మహాసభ ఖండించింది.

## రైతాంగ హక్కులకై

ఆంధ్రప్రదేశ్ రైతుసంఘ 11వ మహాసభ జూన్ 6, 7 తేదీలలో అత్యంత జయప్రదంగా ఒంగోలులో జరిగింది. రాష్ట్రమంతట నుండి పాల్గొన్న రైతు ప్రతినిధులు రైతాంగ హక్కులకై ఉద్యమాలు నిర్మించాలని ప్రతినబూనారు. 7వ తేదీ సాయంత్రం వెలాది మందితో బ్రహ్మాండమైన ప్రదర్శన జరిగింది గ్రామీణ పేదలు, మహిళలు, యువకులు, కార్మికులు పాల్గొని సంఘభావం చూపారు. తదనంతరం జరిగిన గొప్ప బహిరంగసభలో రైతునేతలు ఉపన్యసించారు. సి. ఐ. టి. యు. ప్రదేశ్ కమిటీ, ఆం.ప్ర. వ్యవసాయ కార్మికసంఘం, ఆం.ప్ర. మహిళాసంఘం, ఐక్యఉపాధ్యాయ ఫెడరేషన్ తమ సందేశాలలో రైతాంగానికి పూరిమద్దతు ప్రకటించాయి.

## కూలి రేట్లు పెంపుకై

ఆంధ్రప్రదేశ్ వ్యవసాయ కార్మిక సంఘ కార్యవర్గం మే 22వ తేదీ విజయవాడలో సమావేశమై కూలిరేట్లు పెంపుకై పెద్దఎత్తున వ్యవసాయ కార్మికులు సమీకరణ కావాలని, అందుకొరకు జూన్ 10 నుండి 15 వరకు రాష్ట్ర వ్యాపితంగా కాంపెయిన్ నిర్వహించాలని నిర్ణయించింది. గ్రామీణపేదలు సాగించే యీ ఆందోళనా, పోరాటాలకు పట్టణ కార్మిక వర్గం పూర్తి అండదండలు యిచ్చి భాగస్వాములు కావాలి.

# ఇదీ హర్యానా కాంగ్రెస్ ప్రభుత్వ న్యాయం

హర్యానాలో వుండి బాహల్ పుర్. బి. కె. అయిరన్ అండ్ స్టీల్ మిల్ వున్నది అక్కడ. ఒరిస్సా నుండి వచ్చిన 106 మంది వలస కార్మికులు అక్కడ పనిచేస్తున్నారు.

తమ జీవన పరిస్థితులు మెరుగుపరుచుకోవాలనుకున్నారు వారు. మేనేజిమెంటుతో పోరాడాలని భావించారు. అందుకు సాధనంగా యూనియన్ ఏర్పాటు చేసుకున్నారు. ఆ సంఘాన్ని సి.ఐ.టి.యు. కు అనుబంధించారు.

"ధిక్కారమును సైతునా?" అని కేక పెట్టింది యాజమాన్యం. వారందరినీ ఒకేసారి మూకుమ్మడిగా రిట్రైండ్ చేసింది. ఫ్యాక్టరీని మూతవేసింది.

ఈ చర్యలతో ఆ కార్మికులు హర్యానా రాష్ట్రం వదలి పారిపోతారని భావించింది యాజమాన్యం. అలా వారు వెళ్ళగానే కొత్త కార్మికులను నియమించుకొని ఫ్యాక్టరీ తిరిగి ప్రారంభించాలని వారి కోరిక.

ఈ కుట్రను కార్మికులు గ్రహించారు. అందుకే ఫ్యాక్టరీ గేటు ముందే తిష్టవేశారు. తలదాచుకునేందుకు తాత్కాలికంగా గుడారాలు వేసుకున్నారు.

కుట్ర ఫలించలేదు. యాజమాన్యానికి మరింత క్రోధం వచ్చింది. పట్టణంలో రాడీలుగా వున్న వారిని పోగేసింది. గత డిసెంబరు 12 తేదీన వారి తాత్కాలిక ఇండ్లను భస్మీ పటలం చేసింది.

ఆ గృహదహనాలపై చర్యతీసుకునేందుకు 6 నెలల నిండినా పోలీసులకు తీరలేదు.

కార్మికులు ఆ బూడిదలోనే మరలా ఇండ్లు వేసుకున్నారు. తిరిగి ఈ నెల్లో వాటిని తగుల బెట్టారు.

వారిని పని నుండి తొలగించింది గత నవంబరు 9వ తేదీన ఏడు నెలలు నిండింది. రెండుసార్లు గృహదహనం సాగింది. పోలీస్ ఉలకదు. హర్యానా ప్రభుత్వం పలకదు.

కాని పట్టువిడువని విక్రమార్కునిలాగా ఆ నూటార్లు కుటుంబాలతో సహా ఫ్యాక్టరీ గేటు ముందే బైరాయింపు జరుపుతున్నారు.



## కు బేర్లు ల అర్పుదా ల లాభాలు

కోటిశ్వరుడు	ఆస్తి		అమ్మకాలు		లాభాలు	
	1981	1982	1981	1982	1981	1982
తాతా కోట్ల రూ॥	1810	2431	2390	2883	154.00	213.66
బిర్లా	1692	2005			110.42	112.42
హిందూస్థాన్ లీవర్		286.72				46.49
ఎ. సి. సి.		47.07				40.98
భాపర్		464.55				37.48
కిర్లోస్కర్		337.35				33.27
టి. వి. యస్.		282.80				32.38
లార్సెన్-ట్యుబ్		323.84				31.36
అలయన్స్ టెక్స్టైల్స్		512.34				29.36
కాల్పండి		269.93				27.10

(పార్లమెంటులో లా-కమిషన్ వ్యవహారాల మంత్రి జగన్నాథకౌశల్  
5-3-84 న యిచ్చిన సమాధానం నుండి)

### పెట్టుబడిదార్ల లాభాలు 1983 జూన్ అఖరుకు (లక్షల రూపాయలలో)

పట్టి	కిర్లోస్కర్ ఎంక్విరీ	హ్యూంపైవ్
చెల్లించబడిన మూలధనం	694	200
రిజర్వులు	1148	382
రుణ సేకరణ	1407	361
నికర అమ్మకాలు	6393	1876
ఇతర రాబడులు	65	153
ముడిసరుకుల ఖరీదు	5723	797
వడ్డీ	141	85
జీతాలు	1028	376
మొత్తం లాభం	815	201
అరుగు తరుగులు	266	71
పన్నులు	310	21
నికర లాభం	239	109
పెట్టుబడిపై నికర లాభం	12.97%	18.73%

### సం తా పం

“ప్రజాశక్తి” పత్రికలో ఫోర్మన్, ప్రెస్ వర్కర్స్ యూనియన్ ఉపాధ్యక్షుడూ అయిన కామ్రేడ్ ఆచారి జూన్ 31 వ తేదీ రాత్రి గుండెపోటుతో మరణించారు. ఆయన మృతికి ‘కార్మిక లోకం’ సంతాపం ప్రకటిస్తోంది.

### యాన్యువల్ రిటరన్స్

సి.ఐ.టి.యు. అనుబంధ సంఘం లన్నీ తక్షణమే 1983 సంవత్సరం యాన్యువల్ రిటరన్స్ రిజిస్ట్రారుకు, కాపీ సి. ఐ. టి. యు. ఢిల్లీ ఆఫీసుకు పంపవలెను. ప్రధాన కార్యదర్శి, సి. ఐ. టి. యు. ఆంధ్రప్రదేశ్ కమిటీ

## గోతికాడ నక్కలు

అంతర్జాతీయ ద్రవ్యనిధి నుండి ఇందిరా గాంధీ ప్రభుత్వం రు. 5000 కోట్లు అప్పు తీసుకున్నది. అందుకుగాను అది పెట్టిన విషమ షరతులన్నిటికీ తలబగింది. ఆ షరతులు నష్టానికి ఆంటినేషం, మొత్తం అప్పులను తీసుకొనక, ఇప్పుడు వ్యాపార బ్యాంకుల నుండి అప్పులు తెచ్చుకొంటానికి పరుగులిడుచున్నది. అంతర్జాతీయ ద్రవ్యనిధి యిచ్చే అప్పుపై 18 శాతమే వడ్డీ వుంటే ఈ వ్యాపార బ్యాంకుల అప్పుపై 15-16 శాతం వడ్డీ వుంటుంది.

ఇదే ఛాన్సు అనుకొని యూరపులో వ్యాపార బ్యాంకులు ఇండియాకు అప్పులివ్వటానికి డిబలాటపడుచున్నవి. లాటిన్ అమెరికా దేశాలు అప్పులు చెల్లించలేని దుస్థితిలో పడ్డాయి. ఆఫ్రికా దేశాలు మరి బీదవి. అప్పు యిస్తే తిరిగి రాదు. యూరపు దేశాలు ఇంకా ఆర్థిక దుస్థితినుండి పూర్తిగా కోలుకొనలేదు. కాబట్టి ఇండియాకు బాగా అప్పులివ్వటమే మంచి బేరమని యూరపు, అమెరికాలలోని బ్యాంకర్లు అనుకుంటున్నారు.

యునెస్కో మున్నగు అంతర్జాతీయ అభివృద్ధి సంస్థలకు ఇచ్చే నిధులను అమెరికా చాలావరకూ తగ్గించివేయడంవల్ల వ్యాపార బ్యాంకుల అప్పులకై పరుగులిడే స్థితి మూడవ ప్రపంచ దేశాలకు పట్టింది. ఇది అవకాశంగా తీసుకొని గోతికాడ నక్కలాగా కామకుని కూర్చున్నవి అమెరికాలోని, యూరపులోని వాణిజ్య బ్యాంకులు.

### సి. ఐ. టి. యు. నిధి వసూళ్ళు

(లోగడ ప్రకటించిన తదుపరి)

ఆర్. టి. సి. వర్కర్స్	గుడివాడ	రు. 200-00	
ఆర్. టి. సి. వర్కర్స్	నర్సాపురం	రు. 100-00	
స్పిన్నింగ్ మిల్ వర్కర్స్	సతేనపల్లి	రు. 75-00	
భీమవరం తాలూకా ఫ్యాక్టరీ	రైస్ మిల్స్ వర్కర్స్	యూనియన్ (రెండువర్గాలుగా)	1300-00
ఖమ్మం పట్టణ హమాల్	సంఘం	రు. 758-00	



## సూచీ సంఖ్యలు

13-3-84 బోకు ధరలు (1970=100)	322.5 పాయింట్లు
కార్మికుల జీవన వ్యయం (1960=100)	563 పాయింట్లు
ధనం సపై	రు. 84569 కోట్లు
పారిశ్రామికోత్పత్తి (1970=100)	196.1
ఎగుమతులు (1983 నవంబరు)	రు. 675 కోట్లు
దిగుమతులు " "	రు. 961 కోట్లు
లోటు " "	రు. - 286 కోట్లు
1983 అక్టోబరులో ఎంప్లాయిమెంట్	
ఎక్స్‌జిలో నమోదయినవారు	21539000
కొత్త (జిస్ట్రీషన్లు)	5,50,000
ఉద్యోగాల ఖాళీలు	63,000
ఇవ్వబడిన ఉద్యోగాలు	37,000

## రూపాయి మారకం

ఒక సోవియట్ రూబులు	రు. 13.79
ఒక పౌండు స్టెర్లింగు	రు. 15.35
ఒక అమెరికన్ డాలరు	రు. 10.96
ఒక స్విట్జర్లాండు ఫ్రాంకు	రు. 4.90
ఒక పశ్చిమ జర్మనీ మార్కు	రు. 4.00
ఒక ఫ్రెంచి ఫ్రాంకు	రు. 1.32
ఒక పాకిస్తాన్ రూపాయి	రు. 0.81
జపాను ఎన్ను	రు. 0.84

## ప్రింటింగ్, డైయింగ్

## పనివారి వేతనాల నిర్ణయం

రాష్ట్రంలోని కలర్ ప్రింటింగ్, యారన్ డైయింగ్ పరిశ్రమలలో పనిచేసే కార్మికుల వేతనాలను ప్రభుత్వం నిర్ణయించింది. ప్రభుత్వ నిర్ణయం ప్రకారం డైయర్, ప్రింటర్, డిజైనర్, డైమిక్యర్, సిక్స్-యారన్ డైయర్ లకు నెలకు రూ. 450, డైయింగ్ మజూర్ (సిక్స్-యారన్)కు రూ. 280, మెషిన్ మన్, బాయిలర్ అటెండెంట్ లకు రూ. 500 'బ్లీచర్' స్క్రీన్ ప్రింటర్ లకు రూ. 350, వాషర్ కు రూ. 320, ప్యాకర్, మేట్రి, హెల్పర్ లకు రూ. 300, మజూర్ కు రూ. 280, హోల్డర్ కు రూ. 320 లభిస్తాయి.

ఇక ఆఫీస్ సిబ్బందికి-ఇంజనీర్ కు నెలకు రూ. 600, అకౌంటెంట్ కు రూ. 450, సూపర్ వైజర్, టైమ్ కీపర్ లకు రూ. 500 గోడౌన్ కీపర్ కు రూ. 450, టైపిస్ట్ లకు రూ. 400, సెక్స్ మన్ కు రూ. 350, అటెండర్, వాచ్ మెన్ లకు రూ. 250 లభిస్తాయి.

## నంద్యాల రైల్వే గూడ్స్ షెడ్ హమాలీ కూలీరేట్లు పెంపు

యూనియన్ కృషి ఫలితంగా ప్రతిగింజల పొట్టు వ్యాగన్ అన్ లోడింగ్ రేటు 7 పై. నుండి 13 పై. కు, లోడింగ్ 12 పై. నుండి 15 పై. కు, ప్రతిగింజల వ్యాగన్ లోడింగ్ 16 పై. నుండి 25 పై. సెలకు ప్రతిగింజల చెక్ లోడింగ్ (75 కె.జి) 23 పై. నుండి 35 పై. కు, సోపు స్టాకు ప్రతిగింజల మడ్డి ఒక రూపాయి నుండి ఒకటిన్నర రూపాయికి, బ్రాను (70 కె.జి) 15 పై. నుండి 20 పై. కు, బేల్లు లోడింగ్ 75 పై. నుండి 1.20 లకు, సోపు స్టాకు సంచల మడ్డి 30 పై. నుండి 35 పై. వరకు పెంచబడ్డాయి.

## కొండపల్లి హెవీ మెషిన్ రీలో కార్మికుల ఆందోళన

కొండపల్లిలోని ఆంధ్రప్రదేశ్ హెవీ మెషిన్ రీ ఇంజనీరింగ్ లిమిటెడ్ సంస్థలో పనిచేసే కార్మికులు వేతనాలు పెంచాలని కోరుతూ రిలే నిరాహారదీక్షలు ప్రారంభించారు. వీరు వేతనాలు పెంచాలని ఆందోళన చేస్తున్నారు. మెమోరాండంపై 500 మంది కార్మికులు రక్తం సంతకాలతో ముఖ్యమంత్రికి పంపారు. గత్యంతరంలేని పరిస్థితుల్లో సమ్మెకు పూను కున్నారు. సిటి సి.ఐ.టి.యు. నాయకులు కార్మిక పోరాటానికి మద్దతు ప్రకటించారు.

## పారిశ్రామిక కార్మికుల

## వినిమయధరల సూచి

(1960లో 100 పాయింట్లు పునాదిపై)

1984

	జనవరి	ఫిబ్రవరి
ఆలిండియా	563	561
ఆంధ్రప్రదేశ్		
హైదరాబాద్	554	557
గుంటూరు	610	595
గూడూరు	503	504
కొత్తగూడెం	346	348

(1966 పునాది)

## ఉక్కు కార్మికులకు రీడింగ్ రూం

స్టీల్ వర్కర్స్ ఫెడరేషన్ ఆఫ్ ఇండియా తరపున దుర్గాపూర్ లో యిటీవల రైల్వరీ మరియు రీడింగ్ రూం తెరువబడినది. కార్మికులను సిద్ధాంతపరంగా చైతన్యవంతులను చేసే యీ కార్యక్రమం చేపట్టినందుకు సి.ఐ.టి.యు., ఎ.ఐ.టి.యు.సి., హెచ్.ఎం.ఎస్. ప్రతినిధులు ఫెడరేషన్ కార్యకర్తలను అభినందించారు.

## గోడ వార్తలు

ట్రేడ్ యూనియన్ ఉద్యమాలకు సంబంధించి దేశంలోని విదేశాల్లోను జరుగుతున్న అనేక పరిణామాల గురించి, యుద్ధ ప్రమాదం - శాంతి ఉద్యమాల గురించి కార్మిక సోదరులకు ఎప్పటికప్పుడు తెలియచేసే చైతన్య పత్రికను ఎస్. సి. రైల్వే ఎంప్లాయిస్ యూనియన్ కార్యకర్తలు రాయనపాడు రైల్వే వ్యాగన్ వర్క్ షాప్ వద్దను, ఆర్.టి.సి. స్టాప్ అండ్ వర్కర్స్ ఫెడరేషన్ కార్యకర్తలు విజయవాడలోని రీజినల్ వర్క్ షాప్ వద్దను గోడలపై వార్తలు వాస్తున్నారు. కార్మికులు ఉత్సాహంతో చదువుతున్నారు.

ప్రజాశక్తి పెన్, విజయవాడలో ముద్రింపబడి, సి. ఐ. టి. యు. ఆంధ్రప్రదేశ్ కమిటీ పక్షాన నందూరి ప్రసాదరావుచే విజయవాడనుండి ప్రకటింపబడినది. ఎడిటర్ : నందూరి ప్రసాదరావు





మనసు ఫౌండేషన్  
పుస్తకాల పరిశీలనాపట్టిక

పుస్తకం పంఖ్య	RLV02A129
పుస్తకం పేరు	308654430
తారీఖు	23108123
మొదటి అడ్డు	NO
వెనుక అడ్డు	NO
మొత్తం పేజీలు	12
పెద్ద సైజు పేజీలు	NO
భాగ పేజీలు	NO
లేని పేజీలు	NO
తయారు చేసినది	prathiyusha
పేజీలు విడదీసినది	prathiyusha
హ్యాన్ చేసినది	MANASA
పరిశ్ల చేసినది	MANASA
పేజీలు పరిశూనినది	
బైండింగు చేసినది	
ప్యాకింగు చేసినది	
హ్యాన్ చెయ్యబడినది	
తప్పులు	NO
పరిస్థితి	good